

# قیدی کا اسرار



اشتیاق احمد



# ایک اور آواز

محمود نے چائے کا کپ اٹھایا اور فریش پریسنگ دیا :  
" مسٹر ! یہ آپ نے کیا کیا۔ آپ جانتے ہیں ، ہمارے  
ہوٹل کے برتن کس قدر قیمتی ہیں ۔ ایک بھرا تیزی سے اس کی  
طرفن پٹکا۔

" اس ہوٹل کا نام اوکوٹرا ہے۔ یہی بات ہے نا؟  
محمود نے جلدی سے کہا۔  
" یس۔ بھرا بولا۔

" یہ انٹار جہ کے شہر مار فوک کا سب سے بڑا ہوٹل ہے،  
ہے نا؟ فاروق بولا۔

" یس۔ بیرے نے فوڈا کہا۔

" یہ سب سے منگنا بھی ہے؟

" اس میں کیا شک ہے؟

" یہ۔۔ یہ کیا ہے؟ اس نے چینی کے ایک اور برتن کو اٹھا

یہ سانس پین ہے :

یہ لوٹ اس نے کہا اور اس برتن کو بھی بیچ دیا۔

اب تو سارا مال ان کی طرف متوجہ ہو گیا۔

یہ کیا کیا۔ ان برتنوں کا بل آپ کو دینا پڑے گا :

اگر یہ بات ہے تو یہ لوٹ محمود اور فاروق نے مل

کر پوری میز الٹ دی۔ تمام برتن چھن چھن چھنک کی

آوازوں سے ٹوٹ کر بکھر گئے۔ اب دوسرے بیرے

بھی ان کی طرف دوڑے۔

اسے اتم لوگ پاگل تو نہیں ہو :

یہ تمام الفاظ انگریزی میں کہے جا رہے تھے اور بیڑوں کے

پہرے اب غصے سے سُرخ ہو چکے تھے۔ ایسے میں فرزانہ

ایک دوسری میز کی طرف سرک گئی۔ کسی نے اس کی

طرف توجہ نہ دی، کیونکہ اب تک توڑ پھوڑ کے کام میں

اس نے کوئی حصہ نہیں لیا تھا۔

نہیں، اہم پاگل نہیں ہیں۔ ہوش میں ہیں :

تو پھر یہ برتن کس خوشی میں توڑ رہے ہو :

تم برتنوں کی بات کرتے ہو۔ ابھی تو ہم اس ہوٹل

کی نہ جانے کیا کیا چیزیں توڑیں گے۔ یہ دیکھو۔ چھت

پر لگا ہوا فانوس نیچے آنے والا ہے :

ان الفاظ کے ساتھ ہی فرزانہ نے ایک وزنی برتن

اٹھا کر فانوس پر دے مارا۔ اب فانوس کے شیشے

نیچے گر کر آواز پیدا کرتے چلے گئے۔

ہوٹل کے مال میں ان گنت چھینیں بلند ہوئیں۔

یہ لوگ پاگل ہیں۔ انہیں قانون کے حوالے کیا

جائے۔ آخر اب تک فون کیوں نہیں کیا گیا۔ ایک

آدمی نے چلا کر کہا۔

اور :

کاؤنٹر کلرک نے فوراً کہا اور فون کرنے لگا۔ محمود

نے وہیں سے ایک ایس ٹرے اٹھائی اور اس کے سر

کا نشانہ لے کر چھوڑ دی۔ ایس ٹرے تیر کی طرح

گئی اور اس کی پیشانی سے ٹکرائی۔ اس کے منہ سے

ایک دل دوز چیخ نکلی، ریسیور اس کے ہاتھ سے چھوٹ

گیا اور وہ بیٹھتا چلا گیا۔

خبردار ! اب اگر کسی نے فون کرنے کی کوشش کی

تو ایس ٹرے کی بجائے گولی اس کی پیشانی کے پار

ہوگی۔ ان الفاظ کے ساتھ ہی فاروق کے ہاتھ میں پستول

نظر آیا۔

چھ اڑتا ہوا گیا اور اس کی ناک پر لگا۔ اس کی ہنسی  
 پر لگا کر اس طرح غائب ہو گئی جیسے کبھی اس کے  
 چہرے پر آتی ہی نہیں تھی۔ باقی لوگوں نے بھی فوراً  
 اپنی اپنی ہنسی کا گلا گھونٹ لیا۔

"اے! یہ سب کیا ہے؟ ایک بھاری بھرکم آواز  
 گونج اٹھی۔

"مسٹر جیری آگئے۔ ایک بھرا چلا لیا۔

"اور یہ مسٹر جیری کون ہیں؟

"ہوٹل کے مینجر۔ اور ہانگنگ کے چیپین۔ جوڈو کراٹے  
 کے ماہر۔ مارشل آرٹس کے بہترین کھلاڑی۔ کنگفو آرٹ  
 کا اول انعام جیتنے والے۔ یہ تم لوگوں کو بتائیں گے۔  
 کیا بتائیں گے۔ زبانی کے ان سب طریقوں پر پیکچر  
 دیں گے کیا؟

"ابھی معلوم ہو جاتا ہے۔"

"وہ تو جب معلوم ہو گا۔ ہو گا۔ پہلے تو آپ ذرا  
 یہ دیکھ لیں۔ یہ کہتے ہوئے فرزانہ نے ایک اور میز آٹ  
 دی۔ اس کے بھی تمام برتن ٹوٹ گئے۔ اس میز پر  
 بیٹھے ہوئے لوگ حیرت چلا کر دُور ہٹ گئے۔ یہ دیکھ کر  
 مینجر چلا لیا:

"ہائیں! تم نے تو پستول تک نکال لیا!"

"تو اور کیا کرتا۔ جیب سے اس ملائی نکالتا۔"

"لیکن یاد ان لوگوں کو بتانا دینا۔ کہ یہ بالکل  
 نقلی ہے۔ محمود ہنسنا۔

"مد ہو گئی۔ خود بتا دیا۔ اور مجھے روک رہے ہو۔  
 فاروق نے جل کر کہا۔

"خیر کوئی بات نہیں۔ میرے ہاتھ میں تو اصلی والا  
 ہے نا۔ فرزانہ نے کہا اور اپنا ہاتھ لہرایا۔ اس کے  
 ہاتھ میں پستول کی بجائے ایک پلاسٹک کا کلپ تھا۔  
 اس عالم میں بھی لوگ ہنسنے لگے:

"آپ لوگ کس بات پر ہنس رہے ہیں۔ خیردار۔  
 پہلے مجھے بتاؤ، پھر ہنسنا، ورنہ میں ہنسی بند کرنا بھی  
 جانتی ہوں۔"

"وہ کیسے۔ ذرا بند کر کے دکھانا۔ بہت دن ہو  
 گئے ہم نے ہنسی کو بند نہیں کیا۔ ویسے بھی میں  
 دیکھنا چاہتا ہوں کہ بند ہنسی کیسی لگتی ہے۔ فاروق نے  
 خوش ہو کر کہا۔

"ابھی و۔ وہ دیکھو۔ وہ بوڑھا انگریز۔ پوری تہیسی  
 نکالے ہنس رہا ہے نا۔ ان الفاظ کے ساتھ ہی ایک

ایک ایک برتن کی قیمت وصول کی جائے گی۔  
 ہوگی تو وصول کریں گے نا۔ ہم تو پہلے ہی لٹ  
 چکے ہیں۔ کسی نے ہمارے کمرے کا صفایا کر دیا۔  
 سب کچھ لے کر چلتا بنا۔ ہمارے ٹریولر چیک ہم  
 اڑا کر لے گیا۔ حالانکہ وہ چیک اس کے کسی کام نہیں  
 آتیں گے۔

"تو کیا تم اس کا انتقام ہم سے لے رہے ہو؟"  
 "اں بالکل۔ اور ہم کیا کریں۔ اب ہم اپنے ملک کسی  
 طرح جائیں گے۔"

"لیکن اس کا یہ مطلب نہیں۔ کہ تم لوگ توڑ پھوڑ مچانا  
 شروع کر دو۔ تم لوگوں سے مدد کے لیے کہہ سکتے ہو؟"  
 "ہمیں بھیگ مانگنا نہیں آتا۔ یہ لا۔ ایک اور برتن گیا۔"  
 فرزاد نے ایک جگ اٹھا کر فرش پر چھوڑ دیا۔

"خبردار! اب میں اور نقصان برداشت نہیں کروں گا۔"  
 "تو پھر۔ آپ کیا کریں گے؟"

"میں تم لوگوں کا تیمر بناؤں گا۔ اور اس قیمے کو برگردوں  
 میں بھروں گا۔ سوڈالر کا ایک برگر بیچوں گا۔ اس طرح  
 میرا نقصان پورا ہو جائے گا۔ وہ شیطانی ہنسی ہنسا۔

"ہائیں! تو کیا تم انسانوں کا گوشت انسانوں کو کھلا

دیتے ہو؟  
 "آج تک تو ایسا نہیں کیا، لیکن اب شاید کرنا پڑے  
 گا۔ آخر تمہارا گوشت کس کام آئے گا؟"  
 "کیا تم ہمیں ڈرانے کی کوشش کر رہے ہو مسٹر محمود  
 نے طنزیہ لہجے میں کہا۔

"نہیں۔ لیکن تم لوگوں کی سزا بھی تو کچھ ہونی چاہیے۔"

اگلے کسی نے پولیس کو فون کیا یا نہیں؟

"ہمارے ہاتھوں میں پستول ہیں۔ تم یہ بھول رہے ہو؟"

"ڈرنے کی ضرورت نہیں۔ مینجر۔ پستول ان میں سے صرف

ایک کے ہاتھ میں ہے۔ لڑکی کے ہاتھ میں صرف کلپ

ہے اور دوسرے لڑکے نے اپنا پن پستول کی طرح پکڑ

رکھا ہے۔ یہ پستول بالکل نقلی ہے۔ کسی نے کہا۔

"تب تو یہ ضرور مسخرے ہیں؟"

"ہاں! مسخرے ہیں۔ لیکن ذرا اور قسم کے۔ یہ لو۔"

محمود نے کہا اور ایک اور میز الٹ دی۔

"اب میں برداشت نہیں کر سکتا۔ پولیس تو پتا نہیں، کب

آئے گی۔ ان تینوں کو پکڑ لو۔"

"فون تو اب تک کسی نے ضرور کر دیا ہو گا۔ اور..."

میں اس وقت پولیس کی گاڑیوں کے سائرن سنائی دیے۔

لال میں گولج کر رہ گئی۔ سب لوگ اس کی طرف مڑے اور پھر جلدی جلدی اسے تفصیل سنائی جانے لگی۔ اس کے پیچھے دس کے قریب کانسیبل بھی تھے۔  
 "تب تو یہ خطرناک مجرم ہیں۔ انہیں فوراً گرفتار کر لینا چاہیے۔ اسے تم لوگ ہاتھ اوپر اٹھا دو اور یہ پستول نیچے گرا دو۔"

"صرف پستول نیچے گرانے سے کام نہیں بنے گا۔  
 انپیکٹر صاحب؟  
 "کیا مطلب؟"

"یہ کلب بھی ذرا دیکھ لیں۔ آپ کی پیشانی پر میں ایک ہلکا سا نشان بنانے لگا ہوں؟"

ان الفاظ کے ساتھ ہی اس کی پیشانی میں ایک باریک سا سوراخ نظر آیا، ساتھ ہی وہ تڑسے گرا اور بے ہوش ہو گیا۔

"ارے! یہ کیا ہوا؟"

"بس صرف بے ہوش ہو گئے ہیں ذرا، ابھی ہوش میں آ کر ہمارا شکریہ ادا کریں گے۔" فاروق بولا۔

"شکریہ اور انپیکٹر صاحب ادا کریں گے۔ وہ بھی تم لوگوں کا۔"

"پولیس آگئی؟"

"تو کیا ہوا۔ پولیس نے اگر ہماری طرف بڑھنے کی کوشش کی تو ہم انہیں دن میں تارے دکھا دیں گے۔ دن میں تارے دکھانے کا مطلب جانتے ہیں آپ لوگ؟"

"پولیس اب تم لوگوں کی چٹنی بنائے گی۔ نکر نہ کرو۔"

"نکر کریں آپ لوگ۔ ہماری بلا کرتی ہے۔" فاروق نے ہنس کر کہا۔

"بلا صرف تمہاری نکر کرے گی۔"

"اب ان لوگوں کو جلد از جلد بتا دینا چاہیے کہ ہمارے پستول نقلی نہیں۔ بلکہ... محمود کتے کتے رک گیا۔"

"بلکہ کیا؟ مینجر بولا۔"

"بلکہ بالکل اصلی ہیں۔ یہ دیکھو۔ تمہارے کان کی لوگتی۔"

ان الفاظ کے ساتھ ہی محمود نے فائر کر دیا۔ مینجر کے مزے سے ایک چیخ نکل گئی۔ لوگوں نے اس کے کان کی نو سے خون ایک دھار کی صورت میں نکلتے دیکھا۔ وہ حیرت زدہ رہ گئے۔ اس قدر زبردست نشانہ شاید انہوں نے پہلے نہیں دیکھا تھا۔

"حیرت ہے۔ ایسا پختہ نشانہ"

"یہ یہاں کیا ہو رہا ہے۔" پولیس آفیسر کی آواز پورے



انپیکٹر اور مینجر کا حال دیکھ ہی چکے ہو۔ محمود نے پہلی بار سرد آواز میں کہا۔

لوگوں نے حیرت بھری نظروں سے انہیں دیکھا، جیسے کہ رہے ہوں:

"ابھی ابھی تو یہ ہنس ہنس کر باتیں کر رہے تھے۔ اب انہیں کیا ہو گیا۔"

باقی کانٹیل ٹھنک کر رک گئے۔ اپنے انپیکٹر کا انجام تو وہ پہلے ہی دیکھ چکے تھے۔ اب دو کانٹیلوں کو گرتے دیکھ لیا تھا اور اس سے بھی پہلے مینجر کے کان کی بو اڑ چکی تھی۔ یہ تمام باتیں ان کے لیے حیرت انگیز تھیں:

"آخر تم لوگ کون ہو۔ اور کیا چاہتے ہو؟ مینجر بولا۔

"اس پورے شہر کا نظام درہم برہم کرنا چاہتے ہیں؟

"کیا کہا۔ پورے شہر کا نظام درہم برہم کر دیں گے، دماغ تو نہیں چل گیا۔"

"ہاں چل گیا ہے۔ روک لیں ہمیں۔ اگر روک نہ سکے۔ تو ہم ایسا ضرور کریں گے۔ آؤ جھٹی۔ اب ذرا اس شہر کو الٹ پلٹ کریں۔ ہوٹل والوں کو تو ایک نمونہ دکھانا تھا۔"

تینوں باہر کے دروازے کی طرف مڑے۔ اسی

"ہاں بالکل اس لیے کہ اگر ہم چاہتے۔ تو پیشانی کا یہ سوراخ اتنا بڑا بھی بنا سکتے تھے کہ اس میں سے خون کی بڑی سی دھار نکلے۔ لگتی۔"

"یہ ضرور پاگل ہیں اور ہم سب کو بھی پاگل کر دیں گے۔ مینجر نے چلا کر کہا۔

"ہمارا ایسا کوئی ارادہ تو نہیں، لیکن اگر آپ لوگ پاگل ہونا پسند کرتے ہیں تو ہم کوئی اعتراض نہیں کریں گے۔ آپ خوشی سے پاگل ہو جائیں۔ فادق نے خوش ہو کر کہا۔

کانٹیل ان کی طرف بڑھے ہی تھے کہ فرزانہ نے اپنے کلب میں ایک سوئی دبا دی۔ ایک ہلکا سا دھماکا ہوا اور اگلے دو کانٹیل تڑ سے گرے اور بے ہوش ہو گئے۔ اب تو لوگوں کی آنکھیں حیرت سے پھیل گئیں۔ وہ ان تینوں کو اس طرح گھورنے لگے، جیسے وہ اس دنیا کی مخلوق نہ ہوں۔

"اب تک ہم دعایت کرتے رہے ہیں۔ اگر آپ لوگوں نے ہماری طرف بڑھنے کی کوشش کی تو ہم ذرا سختی سے پیش آئیں گے اور ہماری ذرا سی سختی آپ لوگوں کے لیے بہت سخت ثابت ہوگی۔ تم لوگ

وقت ایک کانٹیل نے محمود پر پھلانگ لگائی۔ اپنی طرف سے اس نے محمود کو بالکل بے دھیان محسوس کر کے پھلانگ لگائی تھی اور شاید اس کا اندازہ تھا کہ محمود کو ساتھ لے فرش پر گرے گا۔ اس طرح دوسرے کانٹیل اس کی مدد کریں گے اور محمود تباہ میں آجائے گا، لیکن محمود بے دھیان نہیں تھا۔ اس نے صرف اتنا کیا کہ ذرا سا دک گیا۔ نتیجہ یہ کہ وہ خود فرش پر منہ کے بل گرا۔ ایسے میں ایک اور آواز سنائی دی۔

## ہنگامہ

”بہت خوب! بہت دلچسپ۔ تم پر کوئی الزام نہیں۔ تم نے ہوٹل کا کوئی نقصان نہیں۔ میرے بیرے گدھے ہیں۔ اور یہ مینجر آلو۔ تم وہ شاہکار ہو۔ جس کی مجھے ایک مدت سے تلاش تھی۔“

آنے والے شخص نے تائیاں بجا کر یہ الفاظ ادا کیے تھے۔  
 ”آپ کی تعریف جناب؟ فاروق نے حیران ہو کر کہا۔  
 ”میری کیا تعریف۔ تعریف تو تمہاری ہونی چاہیے۔ آؤ میرے ساتھ۔ ہم بیٹھ کر بات کریں گے۔ پولیس والے جا سکتے ہیں۔ ان کے خلاف کوئی الزام نہیں۔“  
 ”یہ کیسے ہو سکتا ہے۔ یہاں اتنا کچھ ہوا ہے۔“

”یہ میرا ہوٹل ہے۔ میں نقصان کو پورا کروں گا۔ کسی گاہک کا کوئی نقصان ہوا ہے تو میں پورا کروں گا۔ مینجر۔ جس کی یہ شکایت ہو۔ اس کے مطابق



معاوضہ ادا کر دو۔

میں سر۔ مینجر بولا۔

آپ کی تعریف؟

پھر وہی تعریف۔ تعریف گئی بھاڑ میں۔ اب تک میری جتنی تعریف ہوئی ہے۔ سب کی سب بالکل بے کار کی گئی ہے۔ تعریف کے حق دار تو تم ہو۔  
"آپ ہم سے چاہتے کیا ہیں؟ محمود نے حیران ہو کر کہا۔  
"میرے ساتھ آؤ گے تو بات ہوگی نا۔ یہاں تو تانے سے رہا۔"

"نہیں جناب! ہمیں تو بس شہر میں توڑ پھوڑ مچانا ہے۔  
"اگر تم میرے ساتھ نہ چلے تو پھر انجام بہت بُرا ہو گا۔ ہوٹل کے مالک کو ایک دم غصہ آ گیا۔  
"یہ کیا بات ہوئی۔ ابھی ابھی تو ہماری تعریف ہو رہی تھی۔ اور اب..."

"اگر میری بات نہیں مانو گے تو تعریف کیا۔ اپنی جان بچانا مشکل ہو جائے گا تمہارے لیے۔  
"ارے میاں جاؤ۔ بہت دیکھے ہیں تم جیسے۔" فاروق نے ہنس کر کہا۔

"اچھا۔ یہ بات ہے۔ تو تم الگ کمرے میں چل کر

میری بات نہیں سنو گے؟

"نہیں۔ اس لیے کہ ہم جاں چکے ہیں۔ آپ کیا کتنا چاہتے ہیں۔"

"کیا کہا۔ جان چکے ہو۔ اچھا ذرا بتانا تو۔"

"آپ یہی چاہتے ہیں نا کہ ہم آپ کے لیے کام کریں۔  
"اوہ! تم لوگ تو پچ پچ بھانپ گئے۔"

"وہ اس لیے کہ جھوٹ موٹ بھانپنے کی ہمیں عادت نہیں ہے۔"

"تم لوگ ہو کیا بلا؟"

"خوب صورت بلا۔ بلکہ ہم تین ہیں۔ لہذا بلائیں کتنا مناسب ہو گا۔ آپ کو گرانٹر آتی ہے نا۔"

"نہیں۔ ہاں۔ تم کام کی بات کرو۔ وہ بھٹا اٹھا۔"

"ارے! تو گرانٹر گویا کام کی بات ہی نہیں۔ استاد صاحبان ہمیں بلا دجہ مارتے رہتے ہیں۔ حیرت ہے۔"

"یہ یوں نہیں مانیں گے سر۔ بہت ٹیڑھی چیز ہیں۔ مینجر نے اس کے نزدیک آتے ہوئے کہا۔"

"ہاں! میں محسوس کر چکا ہوں۔ لیکن یہ مجھے پسند اس قدر آنے ہیں کہ کیا بتاؤں۔ خیر میں آخری بار ان سے پوچھا ہوں۔ میرے لیے کام کرو گے یا نہیں؟"

"نہیں۔ صرف اور صرف اپنے لیے کام کریں گے۔"

"بہت خوب! اب کر دکھ کو بلانا ہی ہو گا۔"

"کر دکھ۔ یہ کن حضرت کا نام ہے؟"

"ابھی معلوم ہو جائے گا۔ میجنر۔ گھنٹی بجاؤ۔ کر دکھ"

والی گھنٹی۔"

میجنر دوڑ کر کاذنٹر پر گیا اور ایک گھنٹی بجا دی۔ صرف

ایک منٹ بعد ہال میں پہاڑ نما ایک آدمی داخل ہوا۔

اس پر نظر پڑتے ہی ہال میں موجود تمام لوگ سم گئے:

"کر دکھ۔ کر دکھ۔ وہ مزہ ہی مزہ میں بولے۔"

"ہاں دوستو۔ یہ کر دکھ ہے۔ اس کے کمالات آپ

لوگ پہلے بھی دیکھتے رہے ہیں۔ ہوٹل میں گڑ بڑ کرنے

والوں کو یہ دودھ کی کھسی کی طرح نکال کر باہر پھینک

دینے کا ماہر ہے۔ لیکن آج یہ ان تینوں کو اٹھا کر

باہر نہیں پھینکے گا۔ بلکہ یہیں رکھ کر ان کا آملیٹ تیار

کرے گا۔"

"یہ ہوٹل بھی عجیب ہے۔ تھوڑی دیر پہلے ہمارے

گوشت کے تیلے سے بھر کر تیار کرنے کا پروگرام بنایا گیا

تھا۔ اور اب ہمارا آملیٹ تیار کیا جائے گا۔ گویا

یہاں لوگوں کو یہی کچھ کھلایا جاتا ہے۔"

"خاموش۔ کر دکھ۔ ان کی مرمت کرنی ہے۔ اس

طرح کر یہ بھاگ بھی نہ سکیں۔"

"تو پھر ہوٹل کے دروازے بند کرا دو باس۔ میں ان

کی طرف دھیان رکھوں گا یا دروازوں کی طرف۔"

"چلو یونہی سہی۔"

"ہوٹل کے گاہکوں کے لیے یہ مقابلہ بالکل مفت دکھایا

جائے گا۔ لیکن جو باہر سے آنا چاہیں۔ ان کے لیے

ٹکٹ لگا دیں۔ باہر بھی بہت سے لوگ موجود ہیں۔

وہ بھی ہال کی دیواروں کے ساتھ کھڑے ہو کر یہ دلچسپ

مقابلہ دیکھ سکیں گے۔"

"بہت خوب! یہ پروگرام بہت مزے دار رہے گا۔ یہ

کڑ کر ہوٹل کا مالک دروازے پر پہنچ گیا:

"آپ لوگ ان تینوں کو تو دیکھ ہی چکے ہیں۔ اب میرا

ملازم کر دکھ ان سے مقابلہ کرے گا۔ آپ لوگ اندر آ

کر یہ مقابلہ دیکھ سکیں گے۔ باہر رہ کر نہیں۔ لہذا پانچ

ڈالر فی آدمی ٹکٹ ہو گا۔ جو اندر آنا چاہیں۔ پانچ پانچ

ڈالر دیتے جائیں۔"

"یہ نا انصافی ہوگی۔ محمود نے ایسے میں بلند آواز میں کہا۔

"کیا مطلب۔ کیسی نا انصافی؟"

" لڑیں گے ہم۔ چوٹیں ہم کھائیں گے۔ اور رقم صرف آپ کو ملے گی۔"

" اور جو میرے ہوٹل کا نقصان ہوگا۔"

" آپ اپنا نقصان ضرور پورا کریں، لیکن جیتنے والے اور مارنے والے کے لیے بھی رقم کا اعلان کریں؟"

" بالکل ٹھیک۔ بالکل ٹھیک۔ یہ ان کا حق بنتا ہے۔"

" تو پھر جتنے آدمی باہر سے آئیں، ان سے ہونے والی آمدنی کا چوتھا حصہ جیتنے والے کو ملے گا اور آٹھواں حصہ مارنے والے کو۔"

" پہلے ٹھیک ہے۔"

اور پھر لوگ دھڑا دھڑا اندر آنے لگے۔ اس وقت تک ان تینوں کی اس ہنگامہ آرائی کی خبر اس پاس جنگل کی آگ کی طرح پھیل ہی چکی تھی۔ وہیں منٹ تک لوگ نہایت تیزی سے اندر آتے رہے اور ہوٹل کا مالک ٹوٹ پکڑتے پکڑتے تھک گیا۔ اب ٹوٹ ایک بھرا اپنی جھولی میں جمع کرتا جا رہا تھا۔ آخر اندر لہلہ بھر گیا۔ تل دھرنے کی جگہ بھی نہ رہ گئی۔ لیکن باہر لوگوں کا دس اب تک بچوں کا ٹوں تھا۔ مجبوراً ہوٹل کے مالک کو دروازے بند کر دانا پڑے۔ لیکن ایسے میں اس نے کہا تھا:

" کاش! میں نے ہوٹل کا مال چادر گنا بڑا بنوایا ہوتا! اور پھر مقابلہ شروع ہوا:

" ترکیب نمبر تیرہ: محمود نے شروع میں ہی ان سے کر دیا اور یہ انھوں نے اُردو میں کہا۔

" یہ کیا کہا اس نے؟ کر دوک نے اپنے مالک کی طرف دیکھ کر کہا۔

" تمہیں اس سے کیا۔ تم اپنے فن کا مظاہرہ کرو اور سن لو کر دوک۔ اگر تم ان سے اُدے تو پھر تمہیں اس ہوٹل سے باہر نکلنا پڑے گا۔ پھر تم میری ملازمت میں نہیں رہ سکو گے۔"

" ٹھیک ہے باس۔ لیکن مقابلہ کیا ہے۔ پہلے یہ تو وضاحت کر دیں؟"

" تمہیں ان تینوں کو بے کار کر کے فرسٹ پیر گرا دینا ہے۔ اس حد تک بے کار... کہ یہ اٹھ نہ سکیں پھر ہم انہیں قانون کے حوالے کر دیں گے۔"

" بہت خوب! گویا ہمیں بھی کر دوک کو اس حد تک بے کار کرنا پڑے گا۔ کہ یہ اٹھ نہ سکے۔"

" ہاں! لیکن نہ تم اور نہ یہ۔ ایک دوسرے کو جان سے نہیں ماریں گے۔"

پہلے منظور ہے۔

اور پھر مقابلہ شروع ہوا۔ کر دک واقعی اپنے فن میں ماہر تھا۔ اس میں بلا کی تیزی تھی۔ ڈیل ڈول بہت زیادہ ہونے کے باوجود اس کی پھرتی قابلِ تعریف تھی۔ لیکن اس کی بد قسمتی یہ تھی کہ اس کا مقابلہ بھی معمولی لوگوں سے نہیں تھا۔ وہ بھی آئے دن اس قسم کے کھیل کھیلتے رہتے تھے۔ اب وہ تین جھٹوں میں بٹے ہوئے تھے۔ تین مختلف جگہوں پر کھڑے تھے اور کر دک کے حملے کا استفادہ کر رہے تھے، ادھر کر دک کو ان کے بارے میں کچھ معلوم نہیں تھا، لہذا اس نے سوچے سمجھے بغیر پہلے محمود پر وار کیا۔ محمود اس کے سامنے تھا، لیکن جوںسی وہ حملہ کرنے کے لیے آگے بڑھا۔ فرزانہ نے پیچھے سے اس کی کمر پر سر کی ٹکڑی رسید کر دی۔ وہ بہت زور سے دھکڑایا، لیکن گرنے سے بچ گیا، اگر فوراً ہی فادون دائیں طرف سے سر کی ٹکڑی نہ دے ملتا۔ یہ دو ٹکڑیوں اسے لے کر بیٹھ گئی تھیں۔ وہ دھڑام سے گرا۔ سامنے محمود بالکل تیار تھا۔ اس نے اپنے جوتے کی ایک ٹھوکر اس کے سر میں رسید کی اور یہ ٹھوکر اس قدم زبردست تھی کہ حقیقتاً

اسے دن میں تارے نظر آ گئے۔ تارے نظر آنے کے ساتھ ساتھ اسے چاند اور سورج بھی نظر آ گئے تھے اور وہ کچھ تو حرکت کرتا۔ لیکن یوں لگتا تھا، جیسے حرکت کا اس کے جسم سے دور کا بھی واسطہ نہ ہو۔ ایسے میں فادون کی آواز بلبل میں گونجی :

"ارے ارے صاحب کیا ہو گیا ہے۔ اُٹھیے نا۔ ابھی تو مقابلہ شروع ہوا ہے۔ ناراض تو نہ ہو جائیں، ہم سے۔" بڑی بات ہے فادون۔ انھیں غصہ نہ دلاؤ۔ ورنہ یہ ابھی اُٹھیں گے اور ہوٹل کے مالک کو پھاڑ کھائیں گے۔ لیکن ہوٹل کے مالک کو کیوں اور ہمیں کیوں نہیں؟

"ہمیں اس لیے نہیں کہ ان بے چارے میں یہ طاقت ہی نہیں رہ گئی۔ ہاں جھلا ہٹ کے انکارے بجاتے ہوئے اپنے مالک کو ضرور کاٹ کھائیں گے یہ حضرت۔ کہ ایسوں سے کیوں لڑایا۔"

"جواب مستعمل ہے اور میں قائل ہو گیا۔ محمود نے خوش ہو کر کہا۔

"ہائیں۔ تم مجھ سے قائل ہو گئے۔ بھئی اب شرمندہ نہ کرو۔"

"چلو ٹھیک ہے۔ نہیں کرتا شرمندہ۔ اور تم ہوتے

ہی کیوں ہو شرمندہ۔ ہونے کے لیے اور بہت کچھ ہے۔  
 مثلاً تابندہ۔ پابندہ۔ اور آئندہ۔  
 " محمود ! اب تم فادوق کی نقل اتارنے لگے۔ حالانکہ  
 یہ وقت ہے۔ ہوٹل کے مالک سے دو دو باتیں کرنے  
 اور شہر کا رخ کرنے کا۔"  
 " اوہ ! میں تو بھول ہی گیا۔"

یہ بھی بہت مصیبت ہے۔ ایک تم بات بے بات  
 بات بھولتے بہت ہو۔  
 " حد ہو گئی۔ لگا دیے باتوں کے ڈھیر۔ وہ بھی  
 ایک جھلے میں۔"  
 " تو یہ حد تو نہیں ہو گئی۔ یہ تو آرٹ ہو گیا ہے آرٹ  
 آرٹ جانتے ہو؟"  
 " تم میں کہیں فن۔ فادوق کی روح تو حلول نہیں  
 کر گئی؟ فرزانہ بولی۔

" سامنے تو کھڑا ہے بے چارہ۔ اور اس کی روح بھی،  
 برا مان جائیں گے دونوں۔"  
 " آپ اپنے پہلوان کو سنبھالیے جناب ! ہم جا رہے ہیں۔  
 اور اہل ! پولیس نے ہمارا راتا روکنے کی کوشش کی تو  
 پولیس سے برا کوئی نہیں ہو گا۔"

کیا کہا۔ پولیس سے برا کوئی نہیں ہو گا۔  
 " اہل ! اگر پولیس نے ہمارا راتا روکنے کی کوشش کی تو  
 جو حشر ہم پولیس کا کریں گے۔ اس کے بعد دیکھے جانے  
 کے لحاظ سے پولیس سے برا کوئی نہیں ہو گا۔"  
 " مان گئے بھی تمہیں۔ اپنے جملے درست ثابت کرنے  
 کے لیے چاہے تمہیں چیرٹی اوٹی کا زور بھی لگانا پڑے۔  
 تو بھی نہیں چوکتے۔"

" کس کا زور لگانا پڑے؟"  
 " چیرٹی اوٹی۔ اوہ نہیں۔ شاید کچھ الٹ پلٹ لگتا  
 ہے۔ ارے اہل یاد آیا۔ ایڑی چوٹی کا۔ ویسے یار۔  
 یہ ایڑی چوٹی کا زور کس طرح لگایا جاتا ہے؟"  
 اسی وقت انھوں نے اور کئی پولیس کی گاڑیاں ہوٹل  
 کے باہر رکتے دیکھیں:

" ارے باپ رے۔ یہ تو بے شمار آگئے۔ پہلے تو ہم نے  
 انہیں آسانی سے گن لیا تھا۔ اب کس طرح گنیں گے۔"  
 " ذرا مشکل نہیں۔ پہلے ان کی شکل ٹانگوں کو گنیں گے،  
 پھر چارہ پر تقسیم کر دیں گے۔"  
 " ارے باپ رے۔ امتداد جہ کی پولیس چار ٹانگوں  
 والی ہوتی ہے کیا؟"



"اوہ! میں بھول گیا۔ خیر۔ اگر چار پر تقسیم کر دیں گے تو پھر حاصل ہونے والے جواب کو دو سے ضرب دے دیں گے۔ اس طرح آنے والے کل پولیس والوں کی تعداد معلوم ہو جائے گی۔ وہ گئے جانے والے۔ میرا مطلب ہے۔ جو ہمارے ہاتھوں سے اُدپر جائیں گے۔ انہیں بعد میں ہی گنا جانے گا۔ اور انہیں گنے کا طریقہ بھی آخر ڈسٹونڈ ہی لیں گے۔ جب نکلے ہی ڈسٹونڈ نے ہیں۔"

"مان گئی نہیں محمود تمہیں۔"

"حیرت ہے۔ تم تو ہمیشہ فادوق کو مانتی ہو۔ اور آج مجھے۔ ارے ارے۔ وہ آگئے۔ آؤ چلو۔ اوپر۔"

تینوں نے اوپر کی طرف دوڑ لگا دی۔ ہال میں پولیس دھڑا دھڑا داخل ہو رہی تھی:

"کیا پکڑ ہے۔ ارے یہاں کیا ہو رہا ہے۔ یہ میرے انپیکٹر کیوں بے ہوش پڑے ہیں۔ جسے انہوں نے بے ہوش کیا ہے، میں اسے مبارک باد۔ اوہ میرا مطلب ہے۔ جس نے انہیں بے ہوش کیا ہے۔ میں انہیں مبارک دیتا ہوں۔"

"سر۔ آپ بھول رہے ہیں۔ ایک پولیس آفیسر نے اس

بڑے آفیسر کو ٹوکا۔

"لگ۔ کیا بھول رہا ہوں۔"

"انپیکٹر صاحب کو بے ہوش کرنے والے کو آپ۔ مبارک باد کس طرح دے سکتے ہیں۔ آپ تو اسے لٹکا دیں گے پھانسی پر۔"

"وہ میں بعد میں لٹکاؤں گا۔ پہلے تو اس کی تعریف کرنا ہو گی۔ اس قدر جری، دلیر، پھرتیلے، لڑاکے اور بھڑاکے پولیس انپیکٹر کو اس قدر آسانی سے کس طرح ڈھیر کر دیا اس نے، اس کی یہ تعریف کرنے کے بعد ہی میں اسے جیل بھجوا سکوں گا۔ یہ کہتے ہوئے اس نے جوتے کی ایک ٹھوکر انپیکٹر کی پسلیوں میں ماری۔ انپیکٹر نے اس طرح فوری طور پر آنکھیں کھول دیں، گویا بس ہوش میں آنے کے لیے اسی ٹھوکر کا تو انتظار کر رہا تھا۔ لیکن جوتھی اس کی نظر اپنے آفیسر پر پڑی مارے خون کے اس نے آنکھیں پھر بند کر لیں:

"کوئی فائدہ نہیں جون۔ کوئی فائدہ نہیں۔ میں تمہیں جوش میں آتے۔ میرا مطلب ہے۔ ہوش میں آتے دیکھ چکا ہوں۔ اور میری نظر اس قدر کمزور نہیں کہ تمہیں ہوش میں آتے دیکھنے کے بعد بھی بھول جاؤں کہ۔ تم



ہوش میں آچکے ہو۔ یا نہیں۔

"اس صورت میں سر۔ آپ کو اپنی نظر نہیں۔ یادداشت  
کنا چاہیے تھا۔ اسی ماتحت نے پھر ٹوکا۔

"چارل۔ ایک تو تم ٹوکتے بہت ہو۔ اچھا انیکٹر ہوش  
میں آئے بغیر بتا دو۔ یہاں کیا ہوا ہے؟

انیکٹر اسی طرح یلٹے یلٹے سادی کہانی سنانے لگا۔ پھر  
ہوٹل کے میجر سے کہانی سنی گئی۔ اس کے بعد ہوٹل کے مالک  
سے اور گاہکوں سے ان باتوں کی تصدیق کی گئی۔ آخر آفیسر  
نے کہا:

"اس کا مطلب ہے۔ وہ تینوں انتہائی خطرناک ہیں۔  
اور ہیں بھی غیر ملکی۔ لہذا ہم انہیں شوٹ تو کر نہیں  
سکتے۔ مرن گرفتار کر کے عدالت میں پیش کر سکتے ہیں۔  
ہاں، عدالت میں جرم ثابت کرنے کے بعد پھر وہ مکمل  
طور پر ہمارے قبضے میں ہوں گے اور ہم اپنے دلوں کی  
بھرا اس خوب نکالیں گے۔ فی الحال وہ اوپر گئے ہیں۔ کیا  
تو یہیں ٹھہرے ہوئے بھی ہیں؟

"ہاں جناب۔"

"تب وہ اوپر اپنا سامان لینے گئے ہوں گے۔ تاکہ  
ہمارے ساتھ حوالات تک چل سکیں۔ ویسے اس ہوٹل سے

باہر نکلنے کے اور بھی کئی راستے ہوں گے؟

"راستے ضرور ہیں سر۔ لیکن ہر راستے پر ایک  
سٹیج پہرے دار رہتا ہے۔ ہوٹل کے مالک نے بتایا۔

"دماغ تو نہیں چل گیا۔ پولیس آفیسر نے کہا۔

"جی نہیں۔ اس نے فوڈا کہا۔

"لیکن میں یہ بات دعوے سے کر سکتا ہوں۔ پولیس آفیسر  
نے غرا کر کہا۔

"لگ۔ کون سی بات چیف؟ اس نے لڑ کر کہا۔

"یہ کہ تمہارا دماغ چل گیا ہے۔ اور یہ بات چیف روگ  
ثابت کر سکتا ہے۔"

"مطلب ہے۔ آپ غلط ثابت کر سکتے ہیں۔ ہوٹل کے  
مالک نے حیرت زدہ انداز میں کہا۔

"نہیں۔ روگ میرا نام ہے ڈیڑھ آراڈ این جی روگ نہیں۔

آر اڈیو این جی روگ۔ کبھی تم؟

"بب۔ بالکل کبھی گیا سر۔ اس نے فوڈا کہا۔

"تو پھر بتاؤ۔ میں کیا کنا چاہتا تھا؟

"آپ۔ یہ کنا چاہتے تھے کہ میرا دماغ چل گیا ہے؟

"اوہو۔ وہ تو چل ہی گیا ہے۔ تم یہ بتاؤ کہ کس

بنا پر میں نے یہ بات کہی تھی۔"

"نم۔ میں نجومی نہیں ہوں سر۔"

"تم بے وقوف بھی ہو۔ اسے میاں۔ جو لوگ یہاں اتنے لوگوں کو لمبا ٹا جائیں، وہ تمہارے ایک مسلح آدمی کو کب خاطر میں لائیں گے۔ مطلب یہ کہ کسی پرے دار کو بے ہوش کرنے کے بعد وہ ہوٹل سے جا بھی چکے ہوں گے اور ہم یہاں کھڑے لیکر پیٹ رہے ہیں۔ لیکن اب انہیں یہاں تلاش تو کرنا ہو گا۔ چلو۔ پورے ہوٹل کو کھنگال ڈالو۔ تم میں سے جس نے انہیں تلاش کر لیا، اسے انعام بھی ملے گا۔"

اس کے ماتحت پورے ہوٹل میں پھیل گئے۔ انہوں نے ایک ایک کمرے کو چیک کیا۔ پھر دوسری طرف کھنڈنے والے ایک بڑے دروازے کے چوکیدار کو بے ہوش پا کر یہ اطلاع چیف روٹنگ کو دی۔

"وہ چیف روٹنگ کو نہیں جاننے۔ اب میں کسی بھوت کی طرح ان کا پیچھا کروں گا۔ الیکٹر صاحب۔ اگر آپ بے ہوش نہیں ہیں تو ہمارے ساتھ چل سکتے ہیں۔ اور اگر بے ہوش ہیں تو پھر شوق سے یہاں آرام کر سکتے ہیں۔ لیکن پھر دو ہفتے تک ڈس مس۔"

ڈس مس کے الفاظ کے ساتھ ہی الیکٹر اس طرح اٹھا

جیسے اسے بجلی کا کرنٹ لگ گیا ہو۔ اور شرمناک بولا:

"م۔ میں۔ بے ہوش ہو گیا تھا سر۔ لیکن اب بالکل ٹھیک ہوں۔ کہاں گئے وہ کم بخت۔"

"ایکنگ نہ کرو جنتی۔ دن رات نظموں میں ہم یہی تو دیکھتے رہتے ہیں۔ چیف نے بُرا سا منہ بنایا۔ ٹھیک ہے۔ اب کیا حکم ہے؟"

"پورے شہر کی ناکہ بندی کر دو۔ وہ شہر سے نکلنے نہ پائیں۔ تینوں حد درجے خطرناک ہیں۔ کہیں کوئی شدید نقصان نہ پہنچا دیں۔ شہر کو چار حصوں میں تقسیم کر لو۔ ایک حصے میں ہیں خود انہیں تلاش کرنے کے لیے نکل رہے ہوں، اس دُعا کے ساتھ کہ۔ کاش انہیں میں ہی تلاش کر لوں۔"

"کیوں سر۔ آپ یہ دُعا کیوں مانگ رہے ہیں؟"

"سیدھی سی بات ہے۔ اس صورت میں انعام میری جیب میں ہی رہ جائے گا۔"

"اوہ انعام۔"

اور پھر وہ پروگرام طے کرنے کے بعد نکل کھڑے ہوئے۔ چیف نے پورے شہر کی پولیس چوکیوں کو بھی خبردار کر دیا۔ اور جب تمام پولیس والے ہوٹل سے چلے

گئے تو محمود، فاروق اور فرزانہ اچانک پھر ہال میں داخل ہوتے  
نظر آئے۔

انہیں دیکھ کر سب کا بُرا حال ہو گیا۔ یوں لگتا  
تھا۔ کاٹو تو بدن میں ہو نہیں۔ آنکھیں پھاڑے وہ  
انہیں اس طرح دیکھ رہے تھے جیسے وہ اس دنیا کی نہیں،  
کسی دوسری دنیا کی مخلوق ہوں۔ یا پھر جن بھوت ہوں۔  
پولیس پلورے ہوٹل میں انہیں تلاش کرتی رہی تھی  
اور تلاش کرنے کے سلسلے میں انہوں نے کوئی جلدی  
نہیں دکھائی تھی۔ نہایت اطمینان سے تلاشی لی گئی تھی،  
لیکن بے ہوش چوکیدار کو دیکھ کر انہوں نے فوراً یہ نتیجہ  
نکال لیا تھا کہ وہ اس طرف سے نکل گئے ہیں اور یہ  
نتیجہ نکال کر ہی انہوں نے غلطی کی تھی۔

لہذا اب سب لوگ ان پر نظریں جمائے ہوئے تھے،  
ایسے میں محمود کی آواز گونجی۔

## پورھا

”آپ لوگ کس بات پر حیران ہیں۔ ذرا یہ تو بتا دیں؟“  
”ہم لوگ سوچ بھی نہیں سکتے تھے کہ آپ ابھی تک ہوٹل  
میں ہیں۔“ ہوٹل کے مالک نے کہا۔

”اب سوچ لیں۔ کوئی پابندی نہیں ہے سوچنے پر۔“  
”لیکن یہ کیسے ممکن ہو گیا؟“

”بہت آسانی سے۔ ایک دروازے کے چوکیدار کو بے ہوش  
کرنا ہمارے بائیں ہاتھ کا کھیل ہے۔ اور ہم نہایت آسانی  
سے باہر بھی نکل جاتے۔ لیکن۔ باہر ہر چیک پوسٹ پر  
ہمیں دو چار آدمیوں کو بے ہوش کرنا پڑتا۔ اور ہم اتنے  
زیادہ آدمیوں کو بے ہوش کرنے کے موڈ میں نہیں ہیں۔ لہذا  
ہم ہوٹل کی پھت پر چڑھ کر لیٹ گئے اور آرام کرتے  
رہے۔ تک بہت گئے تھے نا۔ کب سے تو یہاں گے  
ہوتے ہیں۔ اس سے پہلے ہی کون سا آرام کر رہے تھے،

آرام تو یوں بھی ہماری قسمت میں نہیں ہے۔ ہمارے  
 حصے کا آرام شاید دوسروں کے حصے میں لکھ دیا گیا ہو  
 گا۔ لیکن پھر بھی اللہ کا لاکھ لاکھ شکر ہے کہ۔ اس  
 نے ہمیں ہر نعمت سے نوازا ہے۔ ان تو اب سارے  
 شہر میں ہماری تلاش کی جانے لگی اور ہم یہاں ہیں۔  
 ہے ناکمال۔

لیکن پولیس کو فون کرنا کیا شکل ہے۔ ایک بار پھر  
 پولیس یہاں آ جانے گی۔

”ضروہ کروں۔ ہم خود تنگ آ گئے ہیں۔“

”تنگ۔ لیکن کس بات سے؟“

”بس یہی میں خود سوچ رہا ہوں۔ کہ ہم کس بات سے  
 تنگ آ گئے ہیں۔“

”مد ہو گئی۔ ہوٹل کے مالک نے جھٹا کر اپنی دان پر  
 لٹھ مارا۔“

”ارے باپ دے۔ محمود تم اپنی جگہ پر تو موجود  
 ہو نا۔ فاروق بولا۔“

محمود نے ہلکلا کر اپنے پیروں کی طرف دیکھا:

”بب۔ بالکل موجود ہوں۔ لیکن بات کیا ہے؟“

”میں سوچ رہا ہوں۔ کہیں۔ تمہاری روح اس طرف

تو نہیں آ گئی۔ دان پر لٹھ مارنا تھا انہوں نے۔“

”میرا خیال ہے۔ ہم ضرورت سے زیادہ وقت ضائع

کر چکے ہیں۔ پولیس کا پارہ اب خوب چڑھ چکا ہو گا،

کہیں وہ ہمیں ہلاک کرنے کے آرڈر حاصل نہ کر لیں۔“

”نہیں۔ یہاں کی پولیس۔ بلاوجہ کسی مجرم کو گولی نہیں

مارتی۔ پٹے مقدمہ چلتا ہے۔ اس کے بعد مزادی جاتی ہے۔“

”اُن! یہاں یہ بہت آسانی ہے۔ اور اسی لیے تو

ہم اس ملک میں آئے ہیں۔“

”کیا مطلب۔ اگر یہ آسانی نہ ہوتی تو آپ لوگ یہاں

نہ آتے۔“

”ہرگز نہیں۔ پھر ہم اس ملک میں جاتے۔ جہاں

یہ آسانی میسر آتی ہو۔“

”جھوٹ بول رہے ہو دو تو۔“

”نہیں۔ جھوٹ سے ہم نفرت کرتے ہیں۔ ہم

جاننے ہیں۔ اس معاملے میں اشارہ کا جواب نہیں ہے۔  
 محمود نے کہا۔“

”تم لوگ آخر چاہتے کیا ہو؟“

”بس دیکھتے جائیں۔“

یہ کہہ کر محمود نے ایک بار پھر کچھ برتن گرا دیے۔

فادوق نے ایک آدمی کے سر پر ایٹس ٹرے پھینک ماری  
فرزاد نے ایک میزائلٹ دی۔

”ارے ارے۔ یہ کیا۔ کیا پھر پاگل پن کا دورہ پڑ  
گیا ہے؟“

”نہیں۔ پاگل پن کے دورے کو واپس سمیٹ رہے ہیں۔  
”کیا کہا۔ پاگل پن کے دورے کو واپس سمیٹ رہے ہیں؟“  
کئی حیرت زدہ آوازیں ابھری۔

اور وہ ہوٹل کے دروازے کی طرف بڑھ گئے۔ انھیں  
روکنے کی کسی نے کوشش نہ کی:

”نکلانا یاہ فادوق۔ اپنے بیگ سے ایک بم۔ اس  
ہوٹل کے سامنے بم سے ایک گڑھا بھی بنا دیا جائے  
تو بہتر رہے گا۔“

فادوق نے ایک بم اسے دے دیا۔ اس نے اس  
کی پک کھینچی اور ہوٹل کے دروازے کے سامنے اچھال دیا۔

ساتھ ہی تینوں نے دوڑ لگا دی۔ بم کافی اونچائی تک  
گیا اور جب واپس آ کر زمین پر گرا۔ اس وقت تک محمود،

فادوق اور فرزاد کافی دُور جا چکے تھے۔ خود ہی خوفناک  
دھماکے کی آواز سنائی دی۔

”بس اتنا کافی ہے۔ اب پولیس سارے شہر میں ہماری

تلاش بند کر دے گی۔ ایک بار پھر وہ اسی سمت کا رخ  
کرے گی۔ جب کہ ہم دوسرے حصے کا رخ کر رہے  
ہیں اور آزادانہ اپنی کارروائی عمل میں لائیں گے۔  
”ہوں۔ ٹھیک ہے۔“

”کچھ دیر بعد وہ شہر کے ایک اور حصے کے ایک  
ہوٹل میں توڑ پھوڑ مچا رہے تھے۔ اور وہاں کے

لوگ بھی اسی طرح پولیس کو جلدی جلدی اطلاع دے  
رہے تھے۔ اس وقت تک یوں بھی ان کا علیہ ٹی وی

پر نشر کر دیا گیا تھا۔ ان کی تلاش ہر طرف ہو  
رہی تھی۔ اور آخر اس ہوٹل کو گھیر لیا گیا۔ جلد ہی

ان کی گرفتاری عمل میں آگئی۔ ان کے ہاتھوں  
میں ہتھیاریاں لگا دی گئیں۔ پھر چیف کو اطلاع دی

گئی۔ چند منٹ بعد چیف وہاں پہنچ گیا۔ ان پر  
نظریں پڑتے ہی اس نے منٹھیاں بیچ لیں اور ایک ایک

لفظ خوب چبا چبا کر بولا:

”ابھی۔ اور۔ اسی وقت میں تمہیں عدالت میں پیش  
کروں گا۔ عدالت کے جج کو چاہے گھر سے بلا کر  
کیوں نہ لانا پڑے۔“

”واہ۔ اس طرح تو ہماری شہرت دُور دُور تک پھیل



جائے گی۔

"تصاری شہرت کو دور دور تک ہی تو پہنچانا ہے، تاکہ بیچ شان دار سزا دے سکے۔"

"ارے باپ رے۔ آخر ہم نے آپ کا کیا بگاڑا ہے مسٹر روگن۔"

"اچھا! ابھی تم نے کچھ بگاڑا ہی نہیں۔ یہ بھی ایک ہی کمی۔ لے چلو بھئی۔ انھیں بیچ کھرام کی عدالت میں، میں وہیں جا رہا ہوں۔ اگر وہ عدالت میں نہ ہوتے تو میں انھیں گھر سے لے آؤں گا۔ اگر وہ گھر میں نہ ہوتے تو معلوم کر لوں گا کہ وہ کہاں ہیں۔ بیچ کھرام اس لیے زیادہ مناسب رہیں گے کہ وہ بہت سخت آدمی ہیں۔ نرم سزا سنانے کے عادی نہیں ہیں۔"

اور پھر انھیں عدالت میں لے جایا گیا۔ ان کی گرفتاری کی خبر سارے شہر میں جھنگل کی آگ کی طرح پھیل چکی تھی۔ لہذا سارا شہر اس عدالت کی طرف اٹھ آیا تھا۔ ان گنت لوگ اس مقدمے کا فیصلہ سننے کے لیے بے چین تھے۔

بیچ واقعی عدالت میں نہیں تھا۔ وقت ختم ہونے کے بعد وہ جا چکا تھا۔ لیکن لوگ جانتے تھے کہ چیف

اسے لے کر ہی آئے گا۔ اس لیے سب انتظار کر رہے تھے۔ آخر آدھ گھنٹے بعد بیچ اپنے جمبر والے دروازے سے عدالت میں نمودار ہوا۔ سب لوگ اسے دیکھ کر اٹھ گئے۔ پھر اس کے بیٹھنے کے بعد ہی وہ بیٹھے۔ اس نے ایک تیز نظر ان تینوں پر ڈالی۔ اس فائل کا مطالعہ کیا۔ جو ان کے خلاف تیار کی گئی تھی۔ ان الزامات کو پڑھا، جو ان پر لگائے گئے تھے، پھر اس نے سرکاری وکیل کی طرف دیکھا:

"کارروائی شروع کی جائے۔"

"شکریہ سر! اس نے کہا اور ان کے خلاف جو الزامات تھے۔ پڑھ کر سنائے گئے۔ اس کے خاموش ہونے پر بیچ ان کی طرف مڑا:

"تصاری کوئی وکیل ہے؟"

"ہم یہاں پر دیسی ہیں سر۔ لہذا کوئی وکیل کیوں کر ہماری وکالت کے لیے تیار ہو سکتا تھا۔ اس لیے اپنی وکالت ہم خود کریں گے۔"

"اچھی بات ہے۔ آپ کے خلاف سرکاری وکیل نے جو الزامات لگائے۔ کیا وہ آپ کو منظور ہیں۔ اگر بحث وغیرہ اور گواہوں کے بغیر آپ لوگ ان الزامات کو مان



لیں گے تو میں نرم سزا دوں گا۔ اور اگر باقاعدہ عدالت میں مقدمہ چلا اور جرم ثابت ہو گیا تو پھر سزا بہت سخت ہو گی۔

ہم اپنی دکالت خود کریں گے۔

تو تمہیں یہ الزامات قبول نہیں؟

نہیں۔ تینوں ایک ساتھ بولے۔

”مطلب یہ کہ تم نے یہ جرائم نہیں کیے؟“ بیج صاحب نے حیران ہو کر کہا۔

”جی نہیں۔ ہرگز نہیں۔ اس لیے کہ...“

”اس لیے کہ کیا۔ ادھر ادھر کی باتیں عدالت میں نہیں چلیں گی۔ مجھے بتایا گیا ہے۔ کہ تم لوگ ادھر ادھر کی باتیں کرنے کے بہت ماہر ہو۔“ بیج نے ناخوش گوار انداز میں کہا۔

”دیکھیے بڑے میاں۔ بات دراصل یہ ہے۔“

”خبردار! تم نے مجھے کیا کہا۔ بڑے میاں۔ اب تم پر تو بین عدالت کا مقدمہ بھی چلے گا۔“

”ہم نے کچھ غلط نہیں کہا۔ آپ ہمیں بڑے میاں سے بھی پرلے درجے کی پرانی کوئی چیز لگتے ہیں۔ یوں لگتا ہے۔ جیسے آپ کو یہ پولیس چیف کسی قبر سے نکال

کر لے آئے ہوں۔“

”عد ہو گئی۔ ان کے بارے میں جیسا سنا تھا۔ یہ اس سے بڑھ کر نکلے۔ لیکن خیر۔ میرا نام بھی بیج بیرون کھرام ہے۔“

”آپ بیج بیرون ہوں یا اندرون۔ ہمیں اس سے کوئی فرق نہیں پڑتا۔ ہاں آپ کو پڑ سکتا ہے، لیکن ہمیں اس سے کیا۔“

”جرم ثابت ہو گیا۔ یہ انتہائی خطرناک مجرم ہیں۔

ان سے ہمارے ملک کو شدید خطرہ ہے۔ یہ بھوں کے دھماکے کرنے سے بھی نہیں چوکتے۔ پولیس انپکٹر تک کو بے ہوش کر ڈالتے ہیں۔ ہوٹلوں میں خطرناک قسم کی توڑ پھوٹ پھاتے ہیں۔ ان کی وجہ سے بے تحاشہ جانی نقصان ہونے کا اندیشہ ہے، لہذا انہیں خطرناک ترین مجرموں والی جیل میں رکھا جائے اور جیل میں بھی ان کے ساتھ کسی قسم کی کوئی نرمی نہ ہونے پائے۔“

”لیکن سر۔ آپ نے ہمیں صفائی کا موقع تو دیا ہی

نہیں۔ ہم خود کو بے گناہ ثابت کر سکتے ہیں اور اگر

ہم خود کو بے گناہ ثابت نہ کر سکے۔ تو آپ بے شک ہمیں

پھانسی یا عمر قید کی سزا سنا دیجیے گا۔“

"اچھا یہ بات ہے۔ پھر سوچ لو۔ پھر میں عمر قید سے کم سزا نہیں سناؤں گا۔ اور اس صورت میں عمر قید والے قیدیوں کے ساتھ رہنا پڑے گا۔"

"ہمیں منظور ہے ینگ مین۔ محمود نے خوش ہو کر کہا۔"

"شٹ آپ۔۔ یہ عدالت ہے۔ کوئی خالد جی کا گھر نہیں۔ کرتھارے منہ میں جو کچھ آتا جائے، تم کہتے جاؤ۔"

"اگر آپ کو ینگ مین نام پسند نہیں آتا تو ہم یہ واپس لے لیتے ہیں۔ آپ کو بڑے میاں کہتے ہیں تو آپ کو بُرا لگتا ہے۔ ینگ مین کہتے ہیں تو آپ کو بُرا لگتا ہے۔ آخر ہم آپ کو کیا کڑ کر پکادیں؟"

"صرف سر۔"

"بہت بہتر صرف سر صاحب۔ ہمیں منظور ہے۔ ہم نے اگر اپنی بے گناہی ثابت نہیں کی تو آپ جو چاہیں ہمیں سزا دیں۔"

"اوکے۔ صفائی پیش کر دو۔"

"ہم تو آج تمام دن آپ کے گھر میں چھپے رہے۔ آپ نے ہمیں پناہ دی ہوئی تھی۔ لہذا ہم پر لگائے گئے تمام الزامات درست۔ میرا مطلب ہے، غلط ہیں۔"

"م۔ میں نے اپنے گھر میں تمیں پناہ دے رکھی تھی؟"

"یہی سر۔ ہم آپ کے شکر گزار ہیں۔"

"جویم ثابت ہو گیا۔ میرے گھر میں آج تمام دن تالا لگا رہا۔ اس لیے کہ میرے گھر والے اور میں اپنے رشتے داروں کے ہاں گئے ہوتے تھے اور اس بات کے گواہ پولیس چیف بھی ہیں۔ جب یہ اس مقدمے کے سلسلے میں مجھے بلانے میرے گھر آئے تو میرے ہڑادیوں نے انھیں بتایا کہ میں فلاں جگہ ملوں گا! چنانچہ مسٹر چیف و ہاں پہنچے اور وہاں سے مجھے لے کر یہاں آئے۔ لہذا تمھارا بیان بالکل جھوٹا ہے۔ تم اپنے دعوے کے مطابق سخت سزا کے حقدار ہو۔ میں تمیں عمر قید کی سزا دیتا ہوں اور خطرناک ترین قیدیوں کے ساتھ رکھنے کی سفارش کرتا ہوں۔"

"اوکے سر۔ بہت بہت شکریہ۔ آپ نے واقعی ان کے ساتھ انصاف کیا ہے۔ یہ اسی قابل تھے۔"

"اور پولیس آفیسر انھیں لے کر باہر آ گیا۔"

"کیا اب بھی کوئی چالاک دکھانے کا ارادہ ہے؟"

"چاہیں تو دکھا سکتے ہیں۔ لیکن اب کیا کریں گے دکھا کر: محمود نے مایوسانہ انداز میں کہا۔"

"نہیں۔ میرا دعویٰ ہے۔ تم دکھا ہی نہیں سکتے۔"

"کاش! ہم دکھانے کے موڈ میں ہوتے! فاروق نے

سرد آہ بھری۔

"لیکن تم موڈ میں کیوں نہیں ہو۔ اب تمہیں کیا خطرہ ہے۔ سزا تو سنا ہی دی گئی ہے۔ اس سے زیادہ تمہیں کیا سزا دی جاسکے گی بھلا۔"

"نہیں یار۔ بس اب دل نہیں کر رہا۔ ورنہ فرار ہونا تو تمہارے دائیں ہاتھ کا کھیل ہے۔ فاروق نے کہا۔ تم نے مجھے کیا کہا۔ یار۔ تو میں تمہارا یار ہوں۔ اس کے آنکھیں نکالیں۔"

"اور سر۔ اس نے یہ بھی کہا ہے۔ فرار ہونا ان کے دائیں ہاتھ کا کام ہے۔"

"ہاں تو کیا ہوا۔ بائیں ہاتھ کا تو نہیں کمانا کہ تم بڑا ماننے کی کوئی کوشش کر سکو۔"

"اچھا بھائی۔ اب تو تم فرار ہو کر ہی دکھا دو۔ مان جائیں گے تمہیں۔"

"دیکھ لیں۔ کہیں آپ کو لینے کے دینے نہ پڑ جائیں۔ لیں پڑیں گے۔"

"اچھا تو پھر ذرا آنکھیں بند کریں۔ محمود بولا۔"

"کیا کہا۔ آنکھیں بند کریں۔"

"ہاں، جو نہی آپ آنکھیں بند کریں گے۔ ہم غائب ہوں۔"

جائیں گے۔"

"ارے میاں جاؤ۔ کسی اور کو اُٹو بنانا۔ ہماری کھلی آنکھوں کے سامنے سے فرار ہو کر دکھاؤ۔"

"اُو بھئی۔ ذرا انہیں نظارہ دکھا ہی دیں۔ فرزاد۔ اب تمہاری باری ہے۔"

"جو حکم۔ فرزاد نے کہا اور اپنے بالوں میں سے کلب

نکال کر اس کا بٹن دبا دیا۔ اچانک بہت تیزی سے سفید

سی گیس چاروں طرف پھیل گئی۔ چیٹ اور اس کے ساتھی

تڑا تڑا گرے اور بے ہوش ہو گئے۔ انہوں نے چیٹ کی

پیشی میں سے چابیاں نکالیں اور ہتھکڑیاں کھول ڈالیں،

پھر وہ ہتھکڑیاں چیٹ اور اس کے دو ساتھیوں کو پٹا کر

چابیاں دور پھینک دیں۔ اور خود دہاں سے پُرمکون

انداز میں روانہ ہو گئے، لیکن ابھی آدھ گھنٹا بھی نہیں

گزرا ہو گا کہ انہیں گھیر لیا گیا۔ اب جو انہیں

چیٹ کے سامنے پیش کیا گیا تو مارے شرم کے اس کا

سر جھکا ہوا نظر آیا۔

"اب آپ کو اتنا بھی شرمندہ نہیں ہونا چاہیے۔ فاروق

نے مسکرا کر کہا۔"

"میں تم لوگوں کو مان گیا۔ اُو اب تمہیں جیل تک

چھوڑ آؤں۔

"لیکن آپ اتنے تھکے تھکے کیوں نظر آ رہے ہیں  
چیف صاحب؟"

"یاد دہو۔ اوپر سے بھاڑ پڑی ہے کہ میں نے تم  
لوگوں کو فرار ہونے کا موقع کیوں دیا۔ یہ تو تم فرار  
ہی پکڑے گئے، ورنہ نہ جانے افسرانِ بالا میرے ساتھ  
کیا سلوک کرتے؟"

"ہم جان بوجھ کر نہیں بھاگے تھے۔ ورنہ ہمیں پکڑا  
جا سکتا۔ اب تک ہم خود اپنی مرضی سے ہی قابو میں  
آئے ہیں۔"

"لیکن کیوں۔ اگر تم فرار ہو سکتے تھے تو ہو کیوں نہیں  
گئے؟ اس نے کہا۔"

"کچھ دن جیل میں آرام کرنا چاہتے ہیں۔ تھک گئے  
ہیں، اس قسم کی ہنگامہ آرائی کر کے۔"

"آخر تم اس قسم کے کام کیوں کرتے ہو۔ کس ملک  
سے تعلق ہے تمہارا؟"

"چھوڑیے۔ ان باتوں کو۔ ان باتوں میں کیا رکھا  
ہے۔ فائدوں نے منہ بنایا۔"

اور پھر وہ انہیں جیل کے دروازے پر جیل حکام

کے حوالے کر کے رخصت ہو گئے۔ جیل حکام کو بھی  
ان کے بارے میں تفصیل سے بتا دیا گیا۔ تاکہ وہ  
بھی ان کی طرف سے ہوشیار رہیں۔ جلد ہی انہیں جیل  
کے اندر پہنچا دیا گیا۔ وہاں ایک جلدی صورت والے  
نے انہیں جج، شام اور رات کے قواعد بتائے کہ کیا  
کچھ کرنا ہوتا ہے۔ وہ خاموشی سے سنتے رہے۔ آخر  
میں اس نے کہا:

"آخری بات۔ فرار ہونے کی کوشش نہ کرنا۔ اگر  
کوشش کی اور پکڑے گئے تو سزا میں سات سال کا  
اضافہ ہو جائے گا۔ پھر کوشش کی تو مزید سات سال  
کا اضافہ ہو جائے گا۔ اسی طرح سزا کی مدت بڑھتی  
جاتے گی اور فرار تم ہو نہیں سکو گے۔ اس سے یہ  
کہیں بہتر ہے کہ اطمینان اور سکون سے جیل میں اپنا  
کام کرتے رہو اور مدت بلندی ہونے پر باعزت  
طریقے سے یہاں سے رخصت ہو جانا۔ تم اپنے ملک  
جی جا سکو گے۔ حکومت تمہارے ملک پہنچانے کا  
انتظام کر دے گی، لیکن اگر تم نے فرار ہونے کا کوئی  
چکر چلایا تو کسی قسم کی نرمی تم لوگوں سے نہیں کی  
جاتے گی۔ سمجھ گئے؟"

”جی ہاں! بالکل۔ تینوں ایک ساتھ بولے۔

”تو پھر جاؤ۔“ نبردآراء۔ انھیں ان کی کوٹھری دکھا دو تم لوگ دن کے اوقات میں جیل کے اندر اپنا کام کر کے گھوم پھر بھی سکتے ہو، لیکن رات ہونے سے پہلے اپنی کوٹھری میں پہنچنا بہت ضروری ہے۔“

”ہم ہر بات کا خیال رکھیں گے اور آپ کو جیل میں رہنے کے دوران کسی شکایت کا کوئی موقع نہیں دیں گے۔“ حیرت ہے۔ ہمیں تو تم لوگوں کے بارے میں بہت ڈرایا گیا تھا۔ کہ ایسے ہیں۔ ویسے ہیں۔ اور تم تو ایک دم شریف بچے نظر آتے ہو۔“

”ہم ایک دم شریف ہی ہیں اب آپ کو کیا بتائیں۔“ خیر جانے دو۔ ہمیں کچھ بتانے کی ضرورت نہیں۔“

انھیں چکی پلانے اور کپڑے سینے کا کام دیا گیا۔ فرزند کو سلائی خین پر لگایا گیا اور انھیں چکیوں پر بٹھایا گیا۔ یہاں انھیں آٹھ گھنٹے تک کام کرنا پڑا۔ آٹھ گھنٹے بعد پتے کھانا دیا گیا۔ کھانا اچھا اور صاف سمرا تھا۔ انھیں اپنے ملک کی جیلوں کے کھانے یاد آگئے اور وہ بڑے بڑے مزے بناتے گئے۔

”کیوں کھانا اچھا نہیں لگا۔“ فکر نہ کرو۔ آہستہ آہستہ

اچھا لگنے لگے گا۔ ایک بوڑھا قیدی بولا۔

”ایسی کوئی بات نہیں بڑے یہاں۔“

کھانے کے بعد ان کو چھٹی تھی۔ وہ ادھر ادھر گھومنے لگے۔ گھومتے رہے۔ گھومتے رہے۔ ایسے میں ان کی نظریں ایک بوڑھے آدمی پر جم گئیں۔

ان کے قدم اس کی طرف اٹھنے لگے۔



## ساحل پر

وہ بوڑھے کے نزدیک پہنچ کر رک گئے ، لیکن اس نے ان کی طرف آنکھ اٹھا کر نہ دیکھا۔ آخر محمود نے کھنکار کر اسے اپنی طرف متوجہ کیا :

"آپ کون ہیں بڑے میاں؟ اس نے اُردو میں کہا۔

"م۔ میں۔ پتا نہیں۔" اس نے کہا۔

"یہ کیا بات ہوئی؟"

"کون سی بات کی طرف اشارہ ہے تمہارا میرے

بچو۔ اس نے نرم لہجے میں کہا۔

"یہ کہ آپ کو پتا ہی نہیں۔ آپ کون ہیں؟"

"اُن! یہی بات ہے۔ میں نہیں جانتا ، میں کون

ہوں۔" اس نے کہا۔

"خیر۔ آپ یہاں کس جرم میں قید ہیں؟"

"مجھے اپنے جرم کے بارے میں بھی کچھ معلوم نہیں۔"

"اُف مالک! یہ کیا چکر ہے۔" فرزانہ نے گھبرا کر کہا۔

"تم کس چکر کی بات کر رہے ہو؟"

"آپ کی سمجھ میں بھلا کیا آئے گا۔ جب آپ کو یہی

معلوم نہیں کہ آپ کون ہیں اور یہاں کس طرح پہنچے۔"

"تب پھر۔ کیا کیا جائے۔ اس نے کھوئے کھوئے

انداز میں کہا۔

"آپ اس قید سے نکلنا پسند کریں گے؟"

"میں اگر نکل بھی جاؤں تو کروں گا کیا ، کہاں جاؤں

گا۔ جب مجھے یہی معلوم نہیں کہ میں کون ہوں۔"

"پہلے اتنا تو کرنے کو تیار ہو جائیں کہ ہمارے

ساتھ اس منحوس جگہ سے نکل چلیے۔ پھر جو آپ کا

جی چاہے ، کیجیے گا۔"

"اگر تم کہتے ہو تو میں ایسا کر لوں گا ، لیکن میں

یہاں سے نکلوں گا کیسے؟"

"یہ کام ہمارا ہو گا۔ آپ کو یہاں سے نکالنے کا۔"

"تب پھر ٹھیک ہے۔ مجھے کوئی اعتراض نہیں۔"

"پہلے۔ اپنی کوٹھری ، ہمیں دکھا دیجیے۔ ہم رات کو

آئیں گے۔"

"لیکن تم آخر کس طرح کوٹھری سے نکل سکو گے اور



مجھے نکال سکو گے۔"

"یہ آپ ہم پر چھوڑ دیں۔ اور فکر نہ کریں؟"

"اچھی بات ہے۔"

اور پھر انھوں نے کوٹھری دیکھ لی۔ رات کو ایک بجے کے قریب، تینوں اپنی کوٹھری کی دو سلاخیں محمود کے چاقو سے کاٹ کر اس بوڑھے کے کوٹھری تک پہنچے۔ یہاں بھی انھوں نے ایسا ہی کیا۔ پھر چاروں جیل کی دیوار کے پاس آئے۔ محمود سب سے نیچے کھڑا ہوا، اس کے اوپر فاروق اور پھر فرزانہ۔

"اب آپ ہمارے اوپر چڑھ کر اس دیوار پر چڑھ جائیں۔"

محمود نے سرگوشی کی۔

"یہ کیسے ممکن ہے؟"

"کیوں۔ ممکن کیوں نہیں۔"

"اول تو میں اس بچے کے کندھے تک پہنچ نہیں سکوں"

گا۔ پہنچ بھی گیا تو اکیلا اس دیوار پر نہیں چڑھ سکوں

گا۔ چڑھ بھی گیا تو دوسری طرف نہیں اتر سکوں گا۔ اور

پھر تم لوگ کس طرح دیوار پر آؤ گے؟"

"اگر آپ سوالات کرنے کی بجائے۔ ہماری ہدایات پر

عمل کریں تو یہ زیادہ بہتر رہے گا۔ ہم آپ کو گرنے

نہیں دیں گے۔ آپ چڑھ کر تو دیکھیں۔"

آخر وہ ڈرتے ڈرتے پہلے محمود کے کندھے پر چڑھا،

پھر فاروق کے کندھے پر اور آخر میں فرزانہ کے کندھوں

پر۔ اب منڈیر اس سے ذرا سی اونچی رہ گئی تھی۔

اس نے دونوں ہاتھ منڈیر پر جما دیے۔ اسی وقت

سرج لائٹ کی تیز روشنی ان سے ذرا اوپر سے گزر گئی:

"ارے باپ ارے۔ محمود نے گھبرا کہا۔"

"فکر نہ کرو، کام جاری رکھو۔ سر۔ آپ کو ذرا سی

تکلیف کرنا ہو گی۔"

"اور وہ کیا؟"

"ہم میں سے صرف ایک کو بازو سے پکڑ کر اوپر

کھینچ لیں۔ باقی کام ہم کر لیں گے۔"

"اچھا! اس نے کہا اور فرزانہ کو اوپر کھینچ لیا۔ اس

کے بعد فرزانہ نے نیچے ہاتھ ٹٹکا دیا اور فاروق نے وہ

ہاتھ پکڑ لیا۔ اب وہ دونوں ٹٹک گئے اور محمود کو اوپر

کھینچ لیا۔ پھر اسی طرح انھوں نے پہلے دوسری طرف

اس بوڑھے کو اتارا اور اس کے بعد خود باری باری اتر

گئے۔ جب سب نیچے اتر گئے تو محمود نے دہنی آواز

میں کہا:

دائیں طرف چلنا ہے :

وہ سب دائیں طرف چلنے لگے۔ پندرہ منٹ بعد انھیں سڑک کے کنارے ایک کار کھڑی نظر آئی۔ کار کا دروازہ کھلا تھا۔ انھوں نے آد دیکھا نہ تاؤ، کار میں بیٹھ گئے اور بیٹھے ہی کار چل پڑی۔ انھوں نے کچھ کہا، نہ ان سے کچھ کہا گیا۔

ان کا یہ سفر قریباً تین گھنٹے جاری رہا۔ پھر ایک خیراب علاقے میں کار رک گئی۔ چاروں طرف چٹانیں ہی چٹانیں تھیں اور کسی اور انسان کا نام و نشان تک نظر نہیں آ رہا تھا۔ اب کار کا ڈرن تین بار بجایا گیا۔ فوڈ ہی ٹارچ کی روشنی نظر آنے لگی۔ وہ اس سمت میں چلے گئے جس طرف سے روشنی دکھائی گئی تھی۔ انھیں لمبے قد کا ایک آدمی سیاہ لباس میں کھڑا نظر آیا۔ جونہی وہ اس کے نزدیک پہنچے۔ وہ مڑا اور چلنے لگا۔ یہاں تک کہ وہ ایک غار میں داخل ہو گئے۔

”بہت خوب ! تو تم انھیں لانے میں کامیاب ہو رہے ہو گئے۔“ انیکٹر جمشید کی آواز گونجی۔

”ہاں ! لیکن ان کی ذہنی حالت ٹھیک نہیں ہے۔“  
”وہ ان لوگوں نے ٹھیک کہاں رہنے دی ہو گی۔“

یہاں لانے کے بعد پہلا کام یہی کیا ہو گا کہ ذہنی حالت خراب کر دی ہو گی۔ پروفیسر داؤد بولے۔  
”جی ہاں ! یہ تو خود کو بھی نہیں پہچانتے۔“  
”اوہ ! خان رحمان کی آواز سنائی دی۔“

سیاہ پوش انھیں یہاں پہنچا کر اب غار کے مز پر کھڑا ہو چکا تھا۔ غار میں روشنی کا انتظام تھا اور کھانے پینے کا بھی۔ اب وہ اس شخص کی طرف متوجہ ہوئے، جسے وہ جیل سے نکال کر لائے تھے۔  
”ان کا تو عملیہ بھی بہت حد تک تبدیل ہو چکا تھا، پھر تم نے انھیں پہچانا کیسے؟“

”ان کی عادات سے۔ حرکات سے۔ ہمیں بتایا گیا تھا، یہ انگلی سے یا تنکے سے کچھ نہ کچھ کھتے رہنے کے عادی ہیں۔ یہ لوگ غالباً ان کی اس عادت کی طرف توجہ نہیں دے سکے، ورنہ شاید ہینڈلزم کے ذریعے عادت بھی پھڑا دیتے۔“

”ہوں نیر۔ پروفیسر داؤد نے کہا اور اس شخص کی طرف مڑے :

”آپ کو بھوک تو نہیں لگی ہوئی؟“

”بھوک۔ ن۔ نہیں تو۔ کھانا تو میں رات سونے

سے کافی دیر پہلے کہا چکا ہوں۔  
 "تو آپ نہیں جانتے۔ آپ کون ہیں؟"  
 "نہیں۔ اس نے کہا۔  
 "آپ مجھے بھی نہیں پہچانتے۔ مجھے غور سے دیکھیں۔"

ان پہاڑیوں میں خفیہ فوج کے اور آدمی بھی موجود ہیں۔  
 اور ضرورت پڑنے پر اور بھی آجائیں گے۔  
 "لیکن جمشید! اگر ہم نے مقابلہ کیا تو انشارجہ بھی تو  
 بے تحاشہ فوج یہاں لے آئے گا۔"

"اس وقت سے بہت پہلے ہم یہاں سے جا چکے  
 ہوں گے۔ یوں بھی ہم ان سے لڑائی ضروری نہیں  
 چاہتے۔ یہ اگر ہم تک نہیں پہنچیں گے، یعنی ہمیں نہیں  
 دیکھ پائیں گے تو ہم بھی خاموشی اختیار کریں گے۔"  
 "بہت خوب! محمود نے کہا۔"

اس شخص کو غار میں ہی چھوڑ کر وہ اپنی اپنی جگہوں  
 پر جا چھپے۔ اب ان کے پاس جدید ترین اسلحہ تھا۔  
 سیاہ پوش ایسی جگہ تھا جہاں سے اسے غار کا مز  
 صاف نظر آ رہا تھا۔ وہ دم سادے لیٹے رہے۔  
 پھر پولیس کی گاڑیاں آ کر دک گئیں۔ ان میں سے  
 بے شمار پولیس والے اترنے لگے۔ اور رائفلیں چھتیائے  
 اوپر کی طرف آنے لگے۔ وہ اگر چاہتے تو بہت آسانی  
 سے ان کو نشانہ بنا سکتے تھے، لیکن وہ بلاوجہ انسانی  
 خون بہانے کو قطعاً پسند نہیں کرتے تھے۔

سپاہی ادھر ادھر تلاش کرتے رہے، اچانک ان

پروفیسر بولے۔  
 اس شخص نے ان کی طرف غور سے دیکھنا شروع  
 کیا، پھر نفی میں سر ہلا کر بولا:  
 "نہیں! میں آپ کو نہیں جانتا۔"  
 "اچھا۔ کمال ہے۔ حالانکہ آپ کو مجھے ضرور پہچان  
 لینا چاہیے تھا۔ خیر آپ آرام کریں۔" انھوں نے مایوسانہ  
 انداز میں کہا۔

ایسے میں سیاہ پوش نے منہ اندر کی طرف کر کے کہا،  
 "سر! میں کچھ گاڑیوں کو اس طرف آتے دیکھ رہا ہوں۔"  
 "کوئی پروا نہ کرو۔ اور مقابلے کے لیے تیار ہو  
 جاؤ۔ ان تینوں کو وہاں مقرر کر دو۔ جہاں ہم نے  
 ان کی جگہ لے کی تھی۔"

"او کے سر۔"  
 "یہ کون ہیں؟ فاروق نے پوچھا۔  
 "انشارجہ میں موجود خفیہ فوج میں سے ایک۔ یہاں

میں ایک تیزی سے نیچے کی طرف جاتا نظر آیا :  
" ہوشیار۔ اس نے کچھ محسوس کر لیا ہے۔ سیاہ پوش نے  
سرگوشی کی۔

" ہاں ! شاید خار کا منہ دیکھ لیا گیا ہے۔ اب مقابلہ  
کرنا ہو گا۔ ہماری کوشش یہ ہونی چاہیے کہ مقابلے کی  
صوت میں ان میں سے کوئی آدمی بچ کر نہ جانے پائے  
" اوکے سر۔ ان شاء اللہ ایسا ہی ہو گا۔"

اور پھر نیچے سے اندھا دھند فائرنگ کا سلسلہ  
شروع ہو گیا۔ وہ ابھی تک حرکت میں نہیں آئے  
تھے۔ جب تک انپیکٹر جمشید کا حکم نہ ملتا۔ وہ حملہ کرنے  
کے لیے تیار نہیں تھے۔

" شاید یہ ان کی چال ہے۔ یہ جاننے کے لیے کہ  
ہم یہاں چھپے ہوئے ہیں یا نہیں۔ وہ سپاہی جو اچانک  
نیچے کی طرف اپنے افسروں کے پاس گیا تھا۔ دراصل  
ایکنگ کر رہا تھا۔ اسے کوئی چیز نظر نہیں آئی تھی۔  
لیکن وہ ظاہر یہی کرنا چاہتا تھا کہ جیسے اس نے کچھ  
دیکھ لیا ہو۔ اور اسی لیے انھوں نے فائرنگ شروع  
کی ہے۔ ہماری جگہ کوئی اور ہوتا تو اس وقت تک  
جوابی فائرنگ کر کے انھیں یہ بتا چکا ہوتا کہ وہ یہاں

چھپا ہوا ہے۔ اور پھر ان کا کام آسان ہو جاتا۔  
کیونکہ پھر پہلی کاپٹر آتے اور ہم پر گولیاں برساتے،  
لیکن ہم اس وقت تک جوابی حملہ نہیں کریں گے۔  
جب تک واقعی یہ ہمیں دیکھ نہ لیں اور حملہ کرنے کے  
علاوہ کوئی اور صورت نہ رہے۔"

" ہوں ! ٹھیک ہے جمشید۔ خان رحمان بولے۔  
" لیکن جمشید۔ آخر ہم اسی وقت یہاں سے نکلنے کی  
کوشش کیوں نہیں کر سکتے؟"

" صبح سے پہلے ہم نہیں نکل سکیں گے۔ یہ رات ہمیں  
بیس گزارنا ہو گی۔ کیونکہ ہمارے لیے جو لائیو آناٹے  
ہے۔ وہ صبح شویر سے ہی ساحل سمندر پر پہنچے گی۔  
اس سے پہلے نہیں۔ دراصل محمود، فاروق اور فرزاز بہت  
جلد کامیاب ہو گئے۔ امید نہیں تھی کہ اس قدر کم  
وقت لگائیں گے۔ ہم تو اس خیال میں تھے کہ ابھی  
لائیو کے آنے کے بھی چند دن بعد کہیں ہم جا سکیں  
گے۔ انھوں نے کہا۔"

" اچھا خیر۔ تو نہی سہی۔"  
سپاہی جب فائرنگ کر کے تھک گئے اور جواب  
میں انھوں نے کسی فائر کی آواز نہ سنی تو انھوں نے

فائرنگ روک دی اور ایک آفیسر کی آواز سنائی دی:  
"چلو بھئی۔ واپس۔ وہ لوگ یہاں نہیں ہیں۔"

"اگر وہ یہاں نہیں ہیں تو پھر ضرور اپنے ملک کی  
طرف روانہ ہو چکے ہیں۔ اور ہمیں ان لوگوں کو سمندر  
میں تلاش کرنا ہو گا۔"  
"بالکل ٹھیک۔ کسی اور نے کہا۔"

"بڑا زبردست اندازہ لگایا انھوں نے۔" انپکٹر جمشید  
نے کہا۔

"اور اس اندازے کی وجہ سے ہماری لاپنج خطرے  
میں نہیں پڑ جائے گی؟ محمود نے فکرمندانہ انداز میں کہا۔  
"نہیں۔ وہ ساتھ میں آبِ دوز بھی ہے۔ سمندر کی  
تر میں اتر سکتی ہے خطرے کے وقت؟  
"وہ تو ٹھیک ہے، لیکن دشمن بھی تو تار پیسٹو مار  
سکتا ہے۔"

"اس لاپنج پر مقابلے کے انتظامات ہوں گے، پریشان  
ہونے کی ضرورت نہیں۔"

پہاڑیوں میں پکوانے والے سپاہی واپس جانے لگے  
ان میں سے ایک آفیسر کی آواز سنائی دی:  
"کو چلیں۔ وہ یہاں نہیں ہیں۔"

"ایک اور چال چلی ہے اس نے یہ کڑ کر۔ انپکٹر جمشید  
سکرا اٹھے۔"

"جی ہاں! ذرا بلند آواز میں یہ الفاظ کہے ہیں، تاکہ  
ہم اب سن لیں اور ان کے غائب ہو جانے کے بعد  
اپنی جگہوں سے نکل آئیں اور وہ چھپ کر دیکھ لیں۔"  
"بالکل؟"

"لیکن یہ اس چال میں بھی ناکام ہو جائیں گے۔  
ان شاء اللہ!"

پولیس کی گاڑیاں چلی گئیں۔ وہ بہت دیر تک وہیں  
دبکے رہے۔ اور پھر انھوں نے کچھ سپاہیوں کو نہایت  
خاموشی سے اوپر آتے دیکھا۔

"دیکھا۔ انھیں اب تک یقین ہے کہ ہم یہاں چھپے  
ہوئے ہیں۔ اور یقین کیوں نہ ہو۔ ہمارے آسان خزاہ  
کا بھی ایک راتا ہے۔ پہاڑ ہونے کی وجہ سے  
اس طرف فوج مقرر نہیں ہے، کیونکہ بہت کم لوگ  
ان پہاڑوں پر سفر کر کے سمندر تک پہنچنے کی جرات  
کر سکتے ہیں اور پھر ساحل پر کون سا لوگوں کو لاپنج  
مل جاتی ہیں! تاہم ان کے بارے میں تو وہ اب تک  
ابھی طرح اندازہ لگا چکے ہوں گے۔"



”پہلے تو جمشید ان کی فکر کر دو۔ وہ نزدیک آتے جا رہے ہیں۔“

”دیکھا جائے گا۔“

سپاہی ان کے بہت نزدیک آ گئے۔ اب تو انھیں اپنے سانس بھی روکنا پڑ گئے، لیکن سانس روکنے سے بھی کیا ہوتا۔ وہ لوگ ان کے پاس سے گزرتے ہوئے اور اوپر چلے گئے۔ اب اگر وہ مڑ کر دیکھ لیتے۔ تو وہ انھیں نظر آ جاتے۔ اور مڑ کر انھیں بہر حال دیکھنا تھا؛ چنانچہ انھوں نے انھیں نشانے پر لیا اور فائر کر دیے۔ صرف چند منٹ میں میدان صاف تھا، لیکن یہ میدان صاف ہونا ان کے لیے اب خطرناک بن گیا تھا۔ ان لوگوں کا واپس نہ پہنچنا۔ ان کے آفسرز کو چوکنہ کرنے والا تھا اور یہاں بے شمار فوج آنے کے امکانات روشن ہو گئے تھے۔ اور اب ان امکانات کو کم کرنا ان کے بس میں نہیں رہا تھا۔ جب کہ وہ چاہتے یہی تھے کہ انھیں جنگ نہ لڑنا پڑے۔

”مقابلے کی تیاری کر لو۔ اور ہیلی کاپٹروں کو نشانہ بنانے کا انتظام کر لو۔“ انپکٹر جمشید نے اعلان کیا۔

سیاہ لباس والا اپنے ساتھیوں کو فون پر ہدایات دینے

لگا۔ ایسے میں اچانک انھوں نے کئی ہیلی کاپٹروں کی تڑا تڑا سنی:

”بہت بڑے پیمانے پر حملہ کیا جانے والا ہے۔“

”ہیلی کاپٹروں کی فائرنگ سے بچنے کا ایک طریقہ تو یہ ہے کہ ہم خار میں جا گھسیں۔ محمود نے فرما کہا۔“

”یہی تو وہ چاہتے ہیں۔ انپکٹر جمشید مسکرائے۔“

”کیا مطلب؟“

”ہاں! وہ چاہتے ہیں کہ ہم خار میں گھس جائیں اور وہ خار کے منہ پر جمع ہو جائیں۔ اور ہمیں گرفتاری دے دینے کے لیے کہیں۔ لیکن ہم ایسا نہیں کریں گے۔ اب تو ہم چاہے مر جائیں۔ اس شخص کو ان کے حوالے نہیں کریں گے۔“

انھوں نے ہیلی کاپٹروں کا نشانہ لیا اور فائر کھول دیا، پہلے ہی ہلے میں دو ہیلی کاپٹر گرے اور باقی اونچی پرواز کر گئے۔

”اب یہ پھر آئیں گے۔ ان کا نشانہ لے لو۔“ انپکٹر جمشید نے چلا کر کہا۔

ہیلی کاپٹر پھر آئے۔ انھوں نے پھر پہلے کی طرح فائر کھول دیا۔ ادھر اوپر سے گولیوں کی تڑا تڑا شروع



ہو گئی۔

"اُف مالک! یہ تو ہزار لاکھ گولیاں برس رہے ہیں۔"  
لیکن اندھا دھند۔ انھیں یہ اندازہ نہیں کہ ہم کہاں  
ہیں۔ انھوں نے کہا۔

"لیجئے۔ وہ بری فوج بھی آگئی۔"

اب انھوں نے نیچے دیکھا۔ ان کے ذمگ اڑ  
گئے۔ بے شمار فوجی گاڑیاں چلی آ رہی تھیں۔  
"یہ اندازہ اب اس فوج کے ذریعے لگایا جائے گا  
کہ ہم کہاں ہیں۔"

"کیا اب بھی ہم ان کا مقابلہ کر سکیں گے؟"  
"کچھ نہیں کہا جا سکتا۔ ہم سوچ بھی نہیں سکتے تھے  
کہ اس قدر بڑے پیمانے پر یہ لوگ ہم پر حملہ آور  
ہوں گے۔"

"کوئی بات نہیں جمشید۔ ہم مقابلہ ضرور کریں گے۔  
کامیابی اور ناکامی خدا کے ہاتھ ہے۔" پرودیسر مکرانے۔  
"میری ایک تجویز ہے۔ اگر آپ مان لیں۔ ایسے میں  
فرزاد کی آواز ابھری۔

"چلو بتاؤ۔" انیکٹر جمشید نے اس کی طرف مڑتے ہوئے  
کہا۔

"تجویز یہ ہے کہ ہم میں سے کوئی ایک ان صاحب  
کو لے کر لاپنج تک پہنچنے کی کوشش کرے۔ باقی لوگ  
یہاں رہ کر دشمن کا مقابلہ کریں۔ زندگی ہوئی تو یہاں  
والے لاپنج پر پہنچ جائیں گے۔ ورنہ یہ تو اپنے ملک  
پہنچ جائیں گے۔"

"ترکیب اچھی ہے۔ اس طرح ہم زیادہ بے فکر ہو  
کر دشمن کا مقابلہ کر سکتے ہیں۔" خان رحمان نے کہا۔

"ایک تجویز میری بھی ہے سر۔ لیکن میں جانتا  
ہوں۔ آپ اس تجویز کو مانیں گے نہیں۔ سیاہ بساں  
والے نے کہا۔

"میں جانتا ہوں۔ تم کیا تجویز پیش کرنا چاہتے ہو؟"  
انیکٹر جمشید مکرانے۔

"تو پھر۔ ہمیں بھی سننے دیں نا۔ ان کی تجویز۔ فاروق  
نے کہا۔

"یہ کہنا چاہتے ہیں۔ ہم ان صاحب کو لے کر یہاں  
سے نکل جائیں۔ یہ لوگ دشمن کو روکیں گے۔ جھلا  
میں انھیں موت کے منہ میں چھوڑ کر کس طرح جا  
سکتا ہوں۔"

"ہاں بالکل! ہم آپ کو موت کے منہ میں چھوڑ

کر نہیں جا سکتے؟

”لیکن ہم جو کچھ بھی کر رہے ہیں، اپنی ذات کے لیے نہیں کر رہے۔ اس وقت ضرورت ہے۔ انھیں بچانے کی۔ اور انھیں بچانے کی بہترین صورت یہ ہے کہ آپ سب انھیں لے کر چلے جائیں۔ یہاں رہیں گے تو انھیں صرف ایک آدمی لے کر جا سکے گا۔ راستے میں کوئی خطرہ درپیش آیا تو ایک آدمی دشمنوں سے کس طرح مقابلہ کر سکے گا۔ آپ سب تو مل کر کر بھی لیں گے۔“

”میرے خیال میں ان کی تجویز بہت مناسب ہے۔“  
پروفیسر داؤد نے کہا۔

”تب پھر میری بھی ایک بات آپ لوگ مان لیں۔“  
انپکٹر جشید بولے۔

”اور وہ کیا؟“

”آپ سب چلیں۔ صرف میں ان کے ساتھ ٹمھروں گا۔“  
”اس کی کیا ضرورت ہے۔“ سیاہ لباس والے نے کہا۔  
”ضرورت ہے۔ آپ لوگوں کو بھی موت کے مزے چکانا ہے۔“

”ہم ان کے پہلے پہلے کو ضرور پسا کر دیں گے۔“

اس کے بعد اس سے بھی بڑا حملہ ہو گا۔ اس حملے سے پہلے ہم نکل جائیں گے۔“

”لیکن کس طرف سے۔“ پھاڑیوں کو تینوں طرف سے گھیر لیا گیا ہے۔“

”تب ہم بھی سمندر کے راستے چلے چلتے ہیں، پھر اپنے طریقے سے ایشیا میں داخل ہو جائیں گے۔“

”یہ سب سے زیادہ خوب صورت ترکیب ہے۔“

”تو پھر ہم اسی وقت ساحل تک پہنچنے کی کوشش شروع کر دیتے ہیں۔“ یہ لوگ پہلے کئی گھنٹے تک تو پھاڑیوں میں سر ٹکراتے پھریں گے۔“

”بہت خوب!“

اسی وقت نیچے سے فائرنگ شروع ہو گئی۔

”ایک بار بہت بھرپور انداز میں ان پر گولیاں برسواؤ، اس طرح کہ ان کے زیادہ سے زیادہ آدمی مارے جائیں، تاکہ یہ آگے بڑھنے سے گھبراتے رہیں اور سیلی کاپیٹوں کے ذریعے حملہ کرانے کا مشورہ دیں۔ اس طرح ہم نکل جائیں گے۔“ خان رحمان بولے۔

”ٹھیک ہے۔ جانے سے پہلے میں ایک کلام اور کرنا چاہتا ہوں۔ یہاں چند گنیں نصب کرو۔ ان کے

ٹریگروں سے ڈوریاں باندھ دو۔ ہم آگے بڑھتے جائیں گے اور ڈوریوں کو تھینچتے جائیں گے۔  
 "ہاں! اس طرح بھی ہم انھیں کچھ دیر تک روک رہیں گے۔"

آخر انھوں نے اس ترکیب پر عمل کیا۔ پہلے خوب موسلا دھار فائرنگ کی، لیکن اندھا دھند نہیں کی۔ تاک تاک کر، کی۔ اس طرح نیچے بے شمار جینیں بلند ہوتیں اور اس طرف سے فائرنگ رک گئی، لیکن جلد ہی پھر شروع ہو گئی۔ ادھر انھوں نے بھی فائرنگ شروع کر دی، پھر وہ وہاں سے سرکنے لگے۔ پہلے انھیں اوپر جانا تھا، پھر نیچے۔ ان کا یہ سفر کافی خطرناک تھا، لیکن وہ اس قسم کے سفروں کے عادی تھے۔ وقفے وقفے سے وہ ڈوریوں کو بھی کھینچ رہے تھے۔ اس طرح ان کے موچوں کی طرف سے کچھ فائر ہو رہے تھے اور دشمن یہ خیال کرنے پر مجبور تھا کہ وہاں ان کے دشمن موجود ہیں۔ آخر وہ پہاڑ کی چوٹی پر پہنچ گئے۔ اب انھوں نے اتنا شروع کر دیا۔ ڈوریوں کو اس جگہ انھوں نے ٹریگروں میں سے نکال لیا۔ وہ ڈوریوں کو ٹریگروں میں چھوڑنا نہیں چاہتے تھے، ورنہ اس طرح دشمن سیدھے

ان کی سیدھ میں آتے۔

اپنے پیچھے وہ ابھی تک فائرنگ کی آوازیں سن رہے تھے۔ دشمن فوجی طور پر تو اس جگہ پہنچ نہیں سکتے تھے، جہاں سے وہ فائرنگ کرتے رہے تھے، آخر کار وہ ساحل تک پہنچ گئے۔ لیکن ابھی تک لاپنج نہیں پہنچی تھی۔ لاپنج کو عین صبح سویرے پہنچنا تھا اور صبح سویرے تک انھیں وہاں انتظار کرنا تھا۔ وہ اور کبھی کیا سکتے تھے؟

"کیا لاپنج پر ہم اتنے بہت سے لوگ آجائیں گے؟  
 خان رحمان نے سوال کیا۔

"ہاں! آجائیں گے۔ وہ کوئی چھوٹی لاپنج نہیں ہوگی اور پھر آگے چل کر ہمیں مدد بھی ملے گی۔ ایک جدید بحری جہاز اسلحے سے لیس ہوگا۔ مظاہر وہ مسافر بردار جہاز ہوگا۔ لیکن پلائیوڈ طور پر اس پر اسلحہ موجود ہوگا۔ وہ ہمیں کسی بھی بحری حملے سے بچانے کے لیے کافی ہوگا۔"

"اور اگر لاپنج کے آنے سے پہلے دشمن اس طرف آ گئے؟" فرزانہ نے پوچھا۔

"ہم تقدیر کے ہاتھوں میں ایک کھلونے سے زیادہ

ایک پکیٹ دیا۔

"واہ۔ خوش کر دیا۔ وہ بچوں کی طرح چپکے۔

صبح ہونے تک وہ اللہ کا ذکر کرتے رہے۔

کچھ نے وضو کر کے تہجد کی نماز بھی ادا کی۔ آخر صبح کی سفیدی نمودار ہونے لگی۔ اور ادھر انہیں لاپنج آتی نظر آئی۔ مارے حیرت اور خوشی کے ان کے چہرے کھل اٹھے۔ وہ سوچ بھی نہیں سکتے تھے کہ اس قدر پابندی وقت کے ساتھ لاپنج نظر آئے گی۔ لاپنج سال کی طرف آنے لگی۔

"ہمیں ادھر ادھر چھپ جانا چاہیے۔" انپکٹر جمشید نے کچھ سوچ کر کہا۔

"کیا مطلب؟"

"جب تک ہمیں پورا اطمینان نہیں ہو جاتا۔ ہم لاپنج والوں کو نظر نہیں آئیں گے۔"

"واقعی احتیاط تو کرنی چاہیے۔"

وہ بچانوں کی اوٹ میں ہو گئے۔ نہ جانے کیوں ان کے دل دھک دھک کرنے لگے تھے۔ اگر وہ اس طرح نہ چھپتے تو شاید دل بھی نہ دھڑکتے۔

لاپنج ساحل پر آ کر رک گئی۔ اس پر چند

کچھ نہیں ہیں۔ ہمارا کام صرف اللہ کی رضا حاصل کرنا ہے۔ اس سلسلے میں جو کام بھی ہمارے ذمے لگایا جائے۔ اس پر عمل کرنا ہماری ذمے داری ہے، اس کے بعد ہم کامیاب ہوتے ہیں یا نہیں۔ اس سے مومن کو کوئی فرق نہیں پڑتا۔ دنیا کے لحاظ سے مومن کامیاب ہو یا ناکام۔ اللہ کے نزدیک وہ کامیاب ہی گننا جاتا ہے۔" انپکٹر جمشید نے مختصر سی تقریر جھاڑ دی۔

"بالکل ٹھیک جمشید۔ میں تمہارے ان خیالات سے پوری طرح متفق ہوں۔ ارے باپ دے۔" کہتے کہتے پروفیسر داؤد بوکھلا اٹھے۔

"خیر تو ہے انکل۔ یہ ارے باپ دے کہاں سے ٹپک پڑا۔"

"یار وہ۔۔۔ مم۔۔۔ مجھے۔۔۔ بھوک لگ گئی ہے۔" انھوں نے کہا۔

"رات کو اس وقت؟"

"وہ۔۔۔ بھاگ دوڑ کا کام کیا ہے نا۔"

"ہاں واقعی۔۔۔ یہ تو ہے۔ خیر۔ ہمارے پاس کچھ خشک خوراک ہے۔ محمود نے اپنے بیگ میں سے انہیں

آدمی کھڑے نظر آئے۔ انھوں نے ماتھ ہلانے شروع کر دیے۔

”کیا خیال ہے جمید؟“

”ابھی انھوں نے کوڈ جملہ نہیں کہا۔ وہ بولے۔

”ہوں۔ کیا ماتھ ہلانے کی بجائے انھیں کوڈ جملہ کہنا تھا۔ خان رحمان بڑ بڑائے۔

”اے! یہی بات ہے۔ انھوں نے فکر مندانا انداز میں کہا، پیشانی پر بل بھی نظر آ رہے تھے۔

”کوئی گڑ بڑ ہے کیا؟ خان رحمان بولے۔

”ایسا گتا ہے۔ ایک منٹ ٹھہرو۔

یہ کہہ کر انھوں نے آؤ کی آواز مزہ سے نکالی۔ جواب میں انھیں کسی آؤ کی آواز سنائی نہ دی:

”نہیں جیسی۔ لاپنج پر دشمنوں کا قبضہ ہے۔ اور ہمارے سامنے آتے ہی یہ لوگ ہمیں نشانہ بنا ڈالنے کا پروگرام رکھتے تھے۔ اچھا ہی ہوا۔ ہم پہلے ہی اوٹ میں ہو گئے۔“

”پھر۔ اب کیا کریں؟“

”بس دیکھتے رہو۔“

”لیکن اگر یہ بھی خطہ محسوس کر کے واپس چلے گئے تو پھر ہم لاپنج کس طرح حاصل کریں گے؟“

”تب پھر صرف میں ان کے سامنے جا رہا ہوں۔“

انپیکٹر جمید بولے۔

”نہیں۔ محمود، فاروق اور فرزانا ایک ساتھ چلائے۔ لیکن وہ تو آگے بڑھ بھی چکے تھے۔“



"ہم جانتے ہیں۔ ہمارے پاس کتنا وقت ہے۔  
اور کتنا نہیں۔"

وہ بے دھڑک آگے بڑھتے چلے گئے۔ یہاں تک  
کہ لاپنج کے بالکل نزدیک پہنچ گئے۔  
"آپ لوگ بالکل درست آدمی ہیں۔"  
"یس سر۔ ایک لے کہا۔"

"میری خفیہ فورس کے آدمی ہیں۔"  
"یس سر۔"

"تب میرا حکم مانو گے۔ اور میرا حکم یہ ہے کہ لٹہ  
اوپر اٹھا دو۔"  
"کیا مطلب؟"

"میں نے کہا ہے۔ لٹہ اوپر اٹھا دو۔"  
"سوری سر! ہم یہ نہیں کر سکتے۔"

"کیوں۔ کیوں نہیں کر سکتے۔"

"ہو سکتا ہے۔ آپ نقلی انپکٹر جمشید ہوں۔"

"تو پھر ایک ساتھی کو میرے پاس بھیج دو۔ مجھ پر  
گنہیں تانے رہو۔ جب اس کا اطمینان ہو جائے گا۔  
اس وقت میں تم لوگوں کو چیک کر لوں گا۔"  
"ٹھیک ہے۔ تم جاؤ اور انہیں چیک کرو۔ ایک نے

## کہانی

"تو پھر ہم بھی آپ کے پیچھے آتے ہیں۔ پیچھے سے محمود  
نے کہا۔"

"ہرگز نہیں۔ انہوں نے سرد آواز میں کہا۔"

ان کے لٹہ میں پستول بھی تھا۔ لاپنج پر موجود لوگوں  
کی نظریں جوں جوں ان پر پڑیں۔ وہ حیران سے رہ گئے۔  
پھر ان میں سے ایک نے کہا:  
"آپ لوگ وقت کیوں ضائع کر رہے ہیں۔ لاپنج پر آتے  
کیوں نہیں۔"

"میں آ رہا ہوں۔ میرے بعد باقی لوگ آئیں گے۔  
پہلے میں یہ دیکھنا چاہتا ہوں کہ تم لوگ صحیح آدمی ہو  
یا غلط۔ انہوں نے کہا۔  
"ضرور ضرور۔ آ کر اطمینان کر لیں، لیکن ذرا جلدی۔  
وقت بہت نازک ہے۔"

دوسرے سے کہا۔

وہ لاپنج سے اتر کر ان کی طرف بڑھا۔ نزدیک آ کر ان کے چہرے کو اچھی طرح دیکھا۔ پھر لاپنج کی طرف مز کر کے کہا:

"ان کے چہرے پر میک اپ وغیرہ نہیں ہے۔"  
"بہت خوب! اب یہ لاپنج پر آسکتے ہیں۔"

"لاپنج پر جانے سے پہلے میں اسے کیوں نہ چیک کر لوں۔" انپکٹر جمشید نے اسے بازو سے پکڑ لیا۔ ان کی گرفت اس قدر سخت تھی کہ وہ گھبرا گیا۔

"یہ۔۔۔ یہ کیا؟ اس نے کانپ کر کہا۔

"کچھ نہیں۔ صرف چیک کر دوں گا۔ اپنا نمبر بتاؤ؟"  
"تیرہ۔"

کوڈ بتاؤ؟

"رات اندھیری ہے۔"

اس کے ان الفاظ کے ساتھ ہی انپکٹر جمشید نے اپنے پستول کی نالی اس کی کنپٹی پر رکھ دی۔  
"تو تم نے لاپنج پر قبضہ کر دکھا ہے۔ میرے آدمیوں نے ساتھ تم نے کیا کیا؟"

"وہ لاپنج پر بندھے پڑے ہیں۔"

"اس پاس اور کتنی لاپنجیں یا جہاز موجود ہیں؟"

"ایک جنگی جہاز تم لوگوں کی خدمت کے لیے بالکل تیار ہے۔ اس نے نفرت زدہ انداز میں کہا۔  
وہ سکتے ہیں آگے، پھر منبصل کرولے۔"

"اپنے ساتھیوں سے کہو۔ نیچے اتر آئیں۔ ورنہ میں تمہاری کنپٹی میں تو گولی اتار ہی دوں گا۔"

"سب لوگ نیچے آ جائیں جی۔ اس نے کانپ کر کہا۔

"لیکن کیوں۔ ان لوگوں کو لاپنج پر سوار ہونا ہے، ہم کیوں نیچے اتریں؟"

"انہوں نے لاپنج پر گڑ بڑ جانپ لی ہے۔ اور یہ مجھے گولی مار دیں گے۔"

"لیکن ہمارا تو کچھ نہیں بگاڑ سکیں گے نا۔ لہذا ہم جا رہے ہیں۔ نہ لاپنج ہوگی، نہ یہ یہاں سے فرار ہو سکیں گے۔ اوپر سے ہماری فوج آ رہی جائے گی انہیں پکڑنے کے لیے۔"

اس کے ان الفاظ کے ساتھ ہی انپکٹر جمشید نے دشمن کو ڈھال بنا کر ان پر فائرنگ کر دی۔ آگ کی آگ میں لاپنج پر کھڑے ہونے والے لوگ گر گئے اور تڑپنے لگے۔

"لاپنج پر تمہارے گل کتنے ساتھی تھے؟"

” صرف لاپنج“

” تب ان پانچوں کو گولی لگ چکی ہے۔ لیکن میں پھر بھی احتیاط کروں گا اور تمہیں ڈھال بنا کر لاپنج پر جاؤں گا۔ تاکہ کوئی اور باقی نہ ہو۔“

اس کا چہرہ بُجھ گیا۔ وہ اسے یے آگے بڑھنے لگے۔ ایسے میں پیچھے سے فاروق نے کہا:

” ہم بھی آئیں؟“

” ابھی نہیں! وہ سرد آواز میں بولے۔“

لاپنج پر پہنچ کر انھوں نے چاروں طرف کا جائزہ لیا اور پھر بولے:

” میں نے تمہیں دیکھ لیا ہے۔ اگر زندگی چاہتے ہو تو ہاتھ اٹھائے سامنے آ جاؤ۔ ورنہ تم صرف اپنے ساتھی پر گولی چلا سکو گے اور میں تم پر۔ اس طرح تم دونوں مارے جاؤ گے۔ دوسری صورت میں میں تم دونوں کو زندہ چھوڑ دینے کا وعدہ کرتا ہوں۔ میں تمہیں سوچنے کے لیے ایک منٹ کی مہلت دیتا ہوں۔“

ایک منٹ سے بھی پہلے وہ ہاتھ اٹھائے سامنے آ گیا۔ اور پھر انپکٹر جمشید نے اپنے باقی ساتھیوں کو لاپنج پر بلا لیا۔ انھوں نے آ کر بندھے ہوئے خفیہ خودی کے

آدمیوں کو کھول ڈالا۔

” اب بتاؤ۔ کیا واقعی سمندر میں جنگی جہاز موجود ہے؟“  
” ہاں سہرا یہ بات ٹھیک ہے۔ ان کے ماتحت نے کہا۔“  
” ہوں! خیر بھی۔ تم دونوں آ جاؤ۔ اور جہاں جانا چاہو، پہلے جاؤ۔“

” بہت بہت شکریہ سر۔“ دونوں نے ایک ساتھ کہا اور لاپنج سے اتر گئے۔

” صرف اتنا بتا دو۔ جہاز کس سمت میں ہے؟“  
” سمت ہم کس طرح بتا سکتے ہیں۔ بظاہر تو یہاں سے دائیں طرف ہے۔ اس پر ہر قسم کا اسلحہ موجود ہے۔“  
” شکریہ! وہ بولے۔“

اب وہ لاپنج پر روانہ ہوئے۔ انھوں نے جہاز کا مقابلہ کرنے کی بھاری طرح تیاری شروع کر دی۔  
” بائیں طرف دکھ کر، لاپنج آگے لے جاؤ!“  
” تو ہم سمندر کے نیچے کیوں نہ سفر کریں؟“  
” تار پیڈو مارے جائیں گے۔“

” لیکن ان سے بچنے کی بھرپور کوشش تو کی جا سکتی ہے۔ اس طرح ہم جہاز کی زد میں تو نہیں آئیں گے۔“  
” خان رحمان نے کہا۔“

سفر جاری رہا۔ پھر اچانک ٹرانسپیر پر انھیں اشارہ موصول ہوا۔ سیٹ آن کر کے وہ بولے:

”یس۔ سی اونائن بات کر رہا ہوں!“

”سر۔ خطرناک خبر ہے۔ ہم اس جہاز کو تباہ نہیں کر سکتے۔ وہ پوری دنیا میں شاید سب سے زیادہ جدید ترین جہاز ہے، اس نے ہماری کئی لائنیں تباہ کر دی ہیں۔ اور اب وہ آپ کی طرف بہت تیزی سے بڑھ رہا ہے۔ اس کی رفتار دیکھ کر حیرت ہوتی ہے سر۔ لاپنج سے بھی زیادہ رفتار ہے اس کی۔ دوسری طرف سے گھبرا کر کہا گیا۔

”اوہ! ان کے مزے نکلا، پھر وہ جلدی سے بولے:

”ہمارے کتنے آدمی مارے گئے ہوں گے؟ ان کے بچے ہیں؟“

”یقین سے نہیں کہا جا سکتا۔ فائرنگ سے پہلے ہی انھوں نے سمندر میں چھلانگیں لگا دی تھیں۔ کم از کم وہ دشمنوں کی گولیوں کا نشانہ تو بنے نہیں!“

”ہوں۔ اچھا۔ تم کہاں ہو اور کس طرح بچنے میں کامیاب ہوئے ہو؟“

”بس۔ اسے اللہ کی مہربانی ہی کا کہتے ہیں۔ ہماری لاپنج

”اچھی بات ہے۔ آخر تم بھی فوجی ماہر ہو۔ لاپنج کو پانی کے نیچے لے چلو بھئی۔ اور اسی سمت میں دکھ کر سفر کرتے رہو!“

”یس سر!“

اب ان کا پانی کے نیچے سفر شروع ہو گیا۔ انیکٹر جمشید نے خفیہ جیب سے ایک ننھا سا مگر نہایت طاقت ور ٹرانسپیر نکالا۔ جلد ہی وہ رابطہ قائم کرنے میں کامیاب ہو گئے:

”ہیلو۔ سی او۔ نائن۔ سی اونائن۔ سی اونائن۔“

”یس سر۔ ہم اس طرف موجود ہیں سر!“

”سمندر میں ایک عدد دشمن بحری جہاز موجود ہے۔

جلد از جلد اسے اڑا دو۔ ورنہ وہ ہمارے لیے خطرہ بن سکتا ہے!“

”او کے سر۔ ان شاء اللہ ایسا ہی ہوگا۔ جوںہی ہمیں

کامیابی ہوئی، آپ کو اطلاع دیں گے!“

”ہاں! اس وقت ہم راستے سے ہٹ کر دائیں طرف

سفر کر رہے ہیں، تاکہ اس کی زد میں نہ آسکیں!“

”ٹھیک ہے سر!“

اور انھوں نے سیٹ بند کر دیا۔ لاپنج پر ان کا

بال بال بچی اور اب ہم جہاز سے بہت دُور آپ کے مخالف سمت میں موجود ہیں۔ جہاز کو چونکہ آپ کا رخ کرنا تھا، اس لیے اس نے ہماری طرف خاص توجہ نہیں دی۔ ہوں۔ ٹھیک ہے۔ اب تم اسی سمت میں جاؤ، لیکن جہاز سے فاصلے پر رہو۔ میرا خیال ہے۔ تم میرا مطلب سمجھ گئے ہو گے؟

”یس سر۔ آپ فکر نہ کریں۔ اس نے کہا اور انھوں نے سیٹ بند کر دیا۔

”ہمیں جہاز کا سامنا کرنا پڑے گا دوستو۔ جونہی جہاز نظر آئے گا۔ ہم سمندر میں چھلانگیں لگا دیں گے؟ جو حکم: ایک خفیہ فوج والے نے کہا۔

وہ چلتے رہے۔ پھر انھیں اپنے راستے میں جہاز دکھائی دینے لگا۔ گویا وہ اس کا راستا کاٹ کر آگے نکلنے کی کوشش کرتے تو بھی اس سے بچ کر نہیں نکل سکتے تھے۔

”وہ۔ وہ گنوں کا رخ ہماری طرف کر رہے ہیں۔ یہی وقت ہے۔ چھلانگیں لگانے کا؟“

انھوں نے پہلے ہی چھلانگیں لگانے کی تیاری کر لی تھی۔ اور ایک دسی کے ذریعے آپس میں خود کو بانڈھ

لیا تھا۔ تاکہ کوئی ادھر ادھر نہ ہونے پائے۔ تیرنا ان بھی کو آتا تھا، یہاں تک کہ اس قیدی کو بھی تیرنا آتا تھا جسے وہ آزاد کرا کر لانے تھے۔ چھلانگیں لگاتے ہی وہ تیرنے لگے اور اس کے صرف ایک منٹ بعد ان کی لاپنج کے پرچے اڑ گئے۔ جونہی اس کے پرچے اڑے، جہاز کا رخ بدل گیا۔ اب وہ اس سمت میں جا رہا تھا۔ جس سمت سے وہ آئے تھے۔ گویا اس نے اپنا کام مکمل کر لیا تھا۔

اب وہ اس سمت میں تیرنے لگے۔ جس سمت میں انھیں لاپنج ملنے کی امید تھی۔

انھیں کئی گھنٹے تک سمندر میں تیرنا پڑا۔ یہاں تک کہ ان میں سے کچھ کی تو جان بھوں پر آنے لگی۔ پروفیسر داؤد کو انپکٹر جمیڈ نے کندھے پر لادا اور خان رحمان نے اس قیدی کو۔ باقی ابھی کسی حد تک تیرنے کے قابل تھے۔ ایسے میں انھیں لاپنج نظر آنے لگا۔ انھیں یوں لگا جیسے صحرا میں پانی نظر آ گیا ہو۔ ان کے چہرے کھل اُٹھے۔

اور پھر وہ لاپنج پر سوار ہو گئے۔ ان سب نے خدا کا شکر ادا کیا۔ اب وہ نہایت تیزی سے اپنے ملک کا رخ کر رہے تھے۔ بہت آگے چل کر ان کی



سمندری حدود میں کئی اور مددگار لائینیں مل گئیں اور ان کا سفر اور آسان ہو گیا۔ آخر ایک دن وہ اپنے ملک کے ساحل پر اترے۔ وہاں استقبال کے لیے بڑے بڑے آفیسر موجود تھے۔ ٹرانسپورٹ کے ذریعے انھوں نے اپنے پہنچنے کی خفیہ اطلاع انھیں دے دی تھی۔

وہ سب ایک دوسرے کے گلے ملے اور ایوان صدر کی طرف روانہ ہوئے۔ وہاں پہنچ کر صدر کو ساری کہانی سنائی گئی، پھر انپیکٹر جمشید نے کہا:

”اب فوری طور پر ضرورت ہے اس بات کی کہ ان کی دماغی حالت ٹھیک کی جائے۔“

اسی وقت انھیں ماہرین کے حوالے کر دیا گیا۔ ماہرین کو ان کی دماغی حالت ٹھیک کرنے میں پندرہ دن لگ گئے۔ پندرہ دن بعد صدر صاحب نے انھیں بلایا۔ جب وہ وہاں پہنچے تو قیدی وہاں موجود تھا۔ اس کے چہرے پر ایک دل کش مسکراہٹ تھی۔

”یہ ہیں وہ لوگ۔ جو آپ کو دشمن کی اس قدر کڑی قید سے نکال کر لاتے ہیں۔ ہم نے ان کی علم موجودگی میں آپ کی کہانی سُننا پسند نہیں کیا تھا۔ اب آپ اپنی کہانی سنا سکتے ہیں۔ اتنا ہمیں معلوم ہے۔ کہ

آپ آج سے تین ماہ پہلے اپنے گھر سے یہ کڑ کر نکلے تھے کہ ایوان صدر جا رہے ہیں۔ انھیں ایک بہت اہم اطلاع دینا ہے، لیکن آپ ایوان صدر نہیں پہنچتے تھے۔ آپ غائب ہو گئے تھے۔ جلد ہی یہ اندازہ لگا لیا گیا کہ آپ کو اغوا کر لیا گیا ہے۔ سارے ملک میں آپ کو تلاش کیا گیا، لیکن آپ کا کوئی سراغ نہ ملا، پھر انپیکٹر جمشید کو آپ کی تلاش پر لگایا گیا۔ انھوں نے آپ کی تلاش کے لیے جان توڑ کوششیں کیں اور آخر یہ معلوم کرنے میں کامیاب ہو گئے۔ کہ آپ کو اغوا کر کے انشاد جہ پہنچا دیا گیا ہے۔ یہ خبر ہم سب کے لیے از حد پریشان کن تھی۔ پھر یہ ذمے داری بھی انپیکٹر جمشید کو ہی سونپی گئی۔ کہ آپ کو ملک واپس لایا جائے، تاکہ معلوم ہو سکے کہ آخر انشاد جہ جیسے ملک نے ہمارے ملک کے ایک آدمی کے اغوا کے لیے اس قدر پاڑ کیوں بیٹے۔ اب باقی کہانی آپ سنائیں گے۔ کیونکہ انپیکٹر جمشید اور ان کے ساتھی آپ کو لانے میں کس طرح کامیاب ہوئے۔ یہ تو آپ سن ہی چکے ہیں۔ یہاں تک کہ صدر صاحب خاموش ہو گئے۔

”ہاں! میں سن چکا ہوں۔ اور جانتا ہوں۔ انھوں نے

میرے لیے کیا کچھ نہیں کیا۔ یہ لوگ واقعی بہت عظیم ہیں۔ اللہ ہی انھیں اجر عطا فرمائے گا۔ میں آپ کو اپنی کہانی سنا دیتا ہوں۔ آپ کو کہانی سن کر کیا کرنا ہے۔ یہ آپ جانیں۔

”ضرور ضرور“ صدر صاحب بولے۔

اور وہ اپنی کہانی سنانے لگے۔ ان کی کہانی نے ان پر سکتہ طاری کر دیا۔ ان کے اوپر کے سانس اوپر نیچے کے نیچے وہ گئے۔ یوں لگتا تھا جیسے کالٹو تو بدن میں لو نہیں۔

## پروگرام ہے کیا

قیدی کی کہانی سننے کے کافی دیر بعد تک گہرا سناٹا طاری رہا۔ وہ ایک دوسرے کو یوں ٹکڑے ٹکڑے دیکھتے رہے، جیسے انھیں کچھ بھائی نہ دے رہا ہو۔ آخر صدر صاحب نے بھڑائی ہوئی آواز میں کہا:

”اب جمشید۔ اب کیا کریں؟“

”ہم سب کو مل کر ہی سوچنا ہے کہ اب کیا کریں۔“

وہ بولے۔

”پورے ملک کو اگر یہ خبر سنا دی جاتے تو ملک میں کھلبلی مچ جائے گی۔ آدھے لوگ تو یقین ہی نہیں کریں گے۔ لہذا احتیاط کا تقاضا یہ ہے کہ اس معاملے کو راز ہی رکھا جائے۔“

”یہی تو ہمارے ملک کی سب سے بڑی بد قسمتی ہے، بہت بہت خوفناک باتیں لوگوں سے چھپالی جاتی ہیں، اگر

چھپائی نہ جائیں تو اس ملک کی حالت نہ بدل جائے۔  
 "نہیں جمشید نہیں۔ ہم پوری قوم کو یہ بات نہیں بتا  
 سکتے۔ اچھاسنو۔ میں نے سوچا ہے۔ یہاں ایک فوری  
 اجلاس بلایا جائے۔ اس اجلاس میں خاص خاص  
 لوگ موجود ہوں۔ ان سب کے سامنے یہ بات رکھی جائے  
 اور مشترکہ فیصلہ مانگا جائے۔ کہ سب لوگ کیا فیصلہ  
 کرتے ہیں؟"

"ٹھیک ہے۔ لیکن اس کے انتظامات میں کروں گا۔  
 سارا پروگرام میں ترتیب دوں گا۔"  
 "کیوں نہیں۔ آپ تو اس کہانی کے ہیرو ہیں۔ قیدی  
 نے مسکرا کر کہا۔"

"جی نہیں۔ ہیرو دراصل آپ ہیں۔ انپکٹر جمشید مسکرائے۔  
 "اچھا جمشید۔ میں تم پر چھوڑتا ہوں۔ جو چاہو کرو۔"  
 "شکریہ سر! وہ مسکرا دیے۔"

پھر انپکٹر جمشید اس اجلاس کے انتظامات میں مصروف ہو  
 گئے۔ صدر صاحب کی طرف سے ان تمام لوگوں کو اطلاع  
 دی گئی۔ پروگرام دوسرے روز رات نو بجے دکھا گیا تھا۔  
 ٹھیک نو بجے ایوانِ صدر میں وہ سب لوگ موجود تھے۔  
 ملک کے وزیرِ اعظم۔ تینوں افواج کے سینئر ترین آفیسر

جن میں کمانڈر انچیف سر فہرست تھے۔ پردیسر داؤد اور  
 خان رحمان تو پہلے سے ہی موجود رہے تھے۔ پولیس کے  
 محکمے کے اعلیٰ ترین آفیسر۔ اور دوسرے اہم ترین لوگ  
 لیکن ان سب کے چہرہ پر ایک سوال تھا۔ آخر  
 یہ اجلاس کس لیے بلایا گیا ہے۔ آخر کمانڈر انچیف  
 سے رہا نہ گیا۔

صاحبِ صدر! یہ اجلاس کس سلسلے میں بلایا گیا  
 ہے۔ ہم سب حیران ہیں۔ اور مادے پنس کے ہمارا  
 بُرا حال ہے؟

"ابھی آپ سب کے سامنے وضاحت کی جائے گی۔ مطمئن  
 رہیے۔" صدر صاحب نے مسکرا کر کہا۔

"کیا کسی اور کا انتظار ہے؟ وزیرِ اعظم بولے۔  
 "جی نہیں۔ بس انپکٹر جمشید کے ذمے انتظامات لگائے  
 گئے تھے۔ جو نہی وہ یہ اطلاع دیتے ہیں کہ اب ہم  
 اجلاس کی کارروائی کر سکتے ہیں۔ ہم پروگرام شروع  
 کر دیں گے؟"

"لیکن پروگرام ہے کیا؟"  
 "یہی تو بتانا ہے۔ کہ پروگرام ہے کیا؟" صدر صاحب  
 نے کہا۔

”جی۔ کیا مطلب؟ کئی آدازیں ابھریں۔“

”بستر یہی ہے کہ آپ چند منٹ تک انتظار کریں۔“  
آخر انکپٹر جمشید ہل میں داخل ہوئے۔ ان کے  
پہرے پر گہرا سکون تھا۔ انھوں نے صدر صاحب کی  
طرف دیکھا، پھر بولے :

”اجازت ہے سر۔“

”ہاں جمشید ضرور۔“

”شکریہ سر۔ یہ کہ کر وہ حاضرین کی طرف مڑے :

”آپ سب حضرات کو ایک اہم ترین مسئلے کے سلسلے  
میں زحمت دی گئی۔ یہ بات تو آپ کے علم میں ہو  
گی۔ کہ ہمارے ملک کی اٹامک انرجی کے انچارج۔  
ملک کے مایہ ناز سائنس دان جناب عبدالقادر صاحب کو  
تین ماہ پہلے اغوا کر لیا گیا تھا۔ وہ اپنے گھر سے  
اپنی کار میں صدر صاحب سے ملاقات کے لیے نکلے  
تھے۔ گھر سے رخصت ہوتے وقت انھوں نے گھر  
والوں کو بتایا تھا کہ وہ صدر صاحب کو ایک اہم بات  
بتانے جا رہے ہیں۔ وہ تین گھنٹے تک لوٹ آئیں گے  
لیکن چار گھنٹے گزرنے پر بھی جب وہ واپس نہ آئے  
تو ان کے گھر والوں نے ایوان صدر فون کیا، لیکن

یہاں سے بتایا گیا کہ وہ تو وہاں پہنچے ہی نہیں تھے؛  
چنانچہ پولیس کو خبردار کیا گیا۔ فوری طور پر ان  
کی تلاش شروع کی گئی اور جب اگلے چوبیس گھنٹے  
گزرنے تک وہ نہ ملے تو پھر اس تلاش کا دائرہ  
چودسے ملک تک پھیلا دیا گیا، لیکن جب تین دن  
گزرنے پر بھی وہ نہ ملے تو اس کے بعد ان کی تلاش  
کا کام بچھے سوچا گیا۔ میں نے تفتیش شروع کی۔  
اور تفتیش میں نے ان کے گھر سے شروع کی، کیونکہ  
وہ گھر سے یہاں تک روانہ ہوئے تھے کہ صدر صاحب  
کو ایک اہم ترین بات بتانے جا رہے ہیں۔ یہ بات  
انھوں نے اپنے گھر والوں کے علاوہ اور کسی کو بھی  
نہیں بتائی تھی، لیکن اغوا کرنے والوں کو پتا چل گیا  
تھا کہ وہ صدر صاحب کو کوئی اہم ترین بات بتانے جا  
رہے ہیں۔ لہذا صاف ظاہر ہے۔ اغوا کرنے  
والوں تک یہ بات ان کے گھر سے ہی جا سکتی تھی؛  
چنانچہ میں ان کے گھر پہنچا۔ سب کو چیک کیا اور  
آخر ایک ملازم پر شک گزرا۔ ملازم اسی روز سے  
غائب تھا، جس روز سے عبدالقادر صاحب غائب تھے۔  
اس ملازم کے گھر سے اور آس پاس سے اس کے بارے

میں معلومات حاصل کی گئیں، لیکن اس کا کوئی سراغ نہ لگ سکا؛ تاہم میں نے اتنا اندازہ لگا لیا کہ ان کی گم شدگی میں اتنے اسی ملازم کا ہے۔ لہذا میں نے ذرا وضاحت سے اس ملازم کا سراغ لگانے کی کوشش کی۔ اس کے دوست اجباب سے ملا۔ ایک دوست نے اتنا بتایا کہ آج کل وہ اتفاق ہوٹل میں بہت آتا جاتا ہے۔ ہم اتفاق ہوٹل پہنچے۔ پھان بین کی، لیکن کچھ پتا نہ چلا۔ بہت بار ایک بیٹی سے جب کوشش کی تو صرف اتنا پتا چل سکا کہ کوئی غیر ملکی ہوٹل اتفاق میں اس سے ملاقاتیں کیا کرتا تھا۔ یہ بات اہم تھی۔ ہم نے اس غیر ملکی کا حلیہ پوچھا۔ اور نوٹ کر لیا۔ اب میں نے خود کرنا شروع کیا کہ اس حلیے کا کون سا غیر ملکی ہمارے شہر میں موجود ہے۔ میں نے سفارت خانوں میں جا کر دوسرے ملکوں کے سفیروں سے ملاقاتیں کیں اور آخر ایک سفیر کا حلیہ اس حلیے سے مل گیا۔ میں ہوٹل کے اس آدمی کو اس سفارت خانے کے باہر لے گیا اور جب سفیر کسی کام سے باہر نکلا تو میں نے اس کا چہرہ ہوٹل کے ملازم کو دکھایا۔ اس نے فوراً تصدیق کر دی کہ وہ

یہی تھا۔ اب میں نے اس سفیر کی تمام حرکات اور سکنات نوٹ کرنے کے لیے اپنے خاص آدمی اس کی نگرانی پر مقرر کر دیے۔ اس کا فون ٹیپ کر دیا گیا۔ اور دوسرے آلات اس کے دفتر میں لگا دیے گئے۔ اور آخر اس طرح ہمیں پتا چل گیا کہ ہمارے ملک کے مایہ ناز سائنس دان کو انٹارجہ نے اغوا کر لیا ہے۔

"کیا!؟ وہ سب ایک ساتھ چلائے۔

"ہاں؛ انٹارجہ نے۔ اور یہ بھی پتا چل کر انہیں اغوا کر کے لے جایا بھی انٹارجہ ہی گیا ہے۔"

"اوہ۔ اوہ۔ سب چلا اٹھے۔

ان کے چہروں پر حیرت کے بادل نظر آنے لگے۔



"پھر۔ آپ کے کیا کیا؟ کمانڈر انچیف بے چین ہو گئے۔"

"ہاں! اس کے بعد میں نے کیا کیا۔ میں نے صدر صاحب سے ملاقات کی، انہیں سارے حالات بتائے۔ انہوں نے مجھے حکم دیا کہ میں جاؤں اور اپنے سائنس دان کو انٹارجہ کی قید سے نجات دلا کر واپس ملک لاؤں، تاکہ



وہ ملک کے لیے کام کر سکیں، چنانچہ ہم انشارج پہنچ گئے۔ اپنے ساتس دان کا وہاں سراخ لگانا آسان کام نہیں تھا، ہم نے جان جوکھوں میں ڈال کر سراخ لگایا کہ انھیں جیل میں رکھا گیا ہے۔ لیکن ان کی دماغی حالت ٹھیک نہیں ہے۔ ان کی برین واشنگ کر دی گئی ہے۔ خیر ہم نے کسی نہ کسی طرح جیل میں داخل ہو کر انھیں نکال لانے کا پروگرام ترتیب دیا۔ اور پروگرام میں محمود، فاروق اور فرزانہ نے اہم کردار ادا کیا۔

یہ کہنے کے بعد انھوں نے محمود، فاروق اور فرزانہ کی کارروائیاں بھی سنا ڈالیں۔ ان کو سن کر اکثر پھردوں پر مسکراہٹیں تیر گئیں۔ لیکن صد صاحب مدد دے بنجیدہ نظر آ رہے تھے۔ اس قدر بنجیدہ جیسے انھیں موت نظر آ گئی ہو۔

”جیل سے نکال لانے کے بعد بھی ہماری مشکلات ختم نہیں ہوئی تھیں۔ انشارج کی حکومت ہمارے ساتس دان کے بارے میں بہت چوکنتی تھی۔ لہذا بہت جلد اسے معلوم ہو گیا کہ انھیں جیل سے نکال لیا گیا ہے؛ چنانچہ پورے شہر میں ہماری تلاش شروع ہو گئی۔ اور آخر ہمیں پہاڑیوں میں گھیر لیا گیا۔ وہاں ہمیں کسی حد تک

ان کا مقابلہ بھی کرنا پڑا۔ لیکن ہم زیادہ دیر تک مقابلہ کرنے کی ہمت اور طاقت نہیں رکھتے تھے۔ لہذا نکل آنے کی کوشش کی۔ سمندر میں بھی ہمارے لیے مشکلات ہی مشکلات تھیں۔ وہاں بھی بحری جنگی جہاز ہمارے خاتمے کے لیے تیار تھا، لیکن اللہ کی مہربانی سے ہم بچ نکلے۔ اور اس وقت یہاں موجود ہیں۔ انھوں نے ڈرامائی انداز میں کہا اور یک دم خاموش ہو گئے۔

”کیا مطلب۔ یہ کیا بات ہوئی؟ کئی آوازیں ابھریں۔“  
”کیوں۔ بات کیوں نہیں ہوئی؟“

”عبدالقادر صاحب تو یہاں نظر ہی نہیں آ رہے؟“  
”وہ ابھی آپ کو یہاں نظر آئیں گے۔ انھوں نے مسکرا کر کہا۔“

”آخر انشارج نے انھیں کیوں اغوا کیا تھا۔ وہ صد صاحب کو کیا خاص بات بتانے کے لیے آ رہے تھے۔ یہ باتیں بھی تو آپ ہمیں بتائیں نا۔“  
”یہ بات خود عبدالقادر صاحب ہم سب کو بتائیں گے کہ انھیں اغوا کیوں کیا گیا تھا؟“  
”اوہ! ان کے منہ سے نکلا۔“

انپکٹر جمشید نے سب پر ایک نظر ڈالی اور آخر محمود

سے بولے :

"جاؤ بھئی۔ انھیں لے آؤ۔"

وہ بغلی دروازے میں داخل ہو گیا۔ اور پھر قیدی کو ساتھ لیے اندر داخل ہوا۔

عبدالقادر صاحب کے چہرے پر حدود جے سنجیدگی تھی۔ موت کی سی سنجیدگی۔ اور پھر وہ اپنی کرسی پر بیٹھ گئے :

"ڈاکٹر صاحب۔ بتائیے۔ آپ کے ساتھ کیا حادثہ پیش آیا۔ آپ صدر صاحب کو کیا بتانے کے لیے اپنے گھر سے نکلے تھے؟ کمانڈر انچیف بولے۔

انہوں نے سب کی طرف غور سے دیکھا، پھر صدر صاحب کی طرف مڑے :

"مجھے اجازت ہے سر۔"

"اں؟ صدر صاحب نے بھرائی ہوئی آواز میں کہا۔

"یہ بہت ہی زیادہ دکھ بھری کہانی ہے۔ آپ لوگ شاید نہیں جانتے کہ اپنے ملک میں اٹامک انرجی سنٹر قائم کرنے کے لیے میں نے کیا کیا قربانیاں دی ہیں۔ کس طرح یہ سنٹر بنایا۔ قابل لوگوں کو کس کس طرح اس میں جمع کیا۔ اور دن رات اس کے لیے کیا کیا کام کیا۔ یہ ایک بہت طویل

داستان ہے۔ جس کے سننے کا شاید آپ لوگوں کے پاس وقت بھی نہ ہو۔ مختصر یہ کہ آخر کار اللہ کی مہربانی سے ہم اپنے ملک میں اٹامک انرجی سنٹر قائم کرنے میں کامیاب ہو گئے۔ اور اس میں کام شروع کر دیا۔ لیکن جب سے ہم نے یہ سنٹر قائم کیا۔ اور اس میں کام شروع کیا۔ اس وقت سے غیر مسلم ممالک کے پیٹ میں بہت درد ہونے لگا ہے۔ خاص طور پر انڈیا، بنگال اور شارجہ کے۔ یہ تینوں ملک تو خاص طور پر چاہتے ہیں کہ کسی نہ کسی طرح اس سنٹر کو ختم کر دیا جائے۔ تباہ کر دیا جائے۔ اس سلسلے میں یہ تینوں برابر کوشش کر رہے ہیں۔ بار بار سازشیں کی گئیں۔ منصوبے بنائے گئے۔ اس سنٹر کو اڑانے کے لیے ہمارے اسلحے کے ڈپو کو آگ لگا لی گئی، تاکہ میزائلوں کی زد میں یہ اٹامک انرجی سنٹر بھی آ جائے، لیکن اللہ کو اس کی موجودگی منظور ہے شاید کہ ان کی یہ کوشش رائیگاں گئی۔ وہ ہر بار بڑی طرح ناکام ہوئے۔ ان کی ناکامیوں میں انگریز

حمید کا بھی بہت ہاتھ ہے۔ یہ کہہ کر وہ سانس لینے کے لیے  
رکے اور انھوں نے انیکٹر۔حمید کی طرف سہرا کر بھی دیکھا،  
پھر بولے :

انھوں نے بیگال کی سازشوں کو ناکام کیا۔ انٹارجہ اور  
شارجتان کی کوششوں کو ناکام بنایا۔ اور اس مرتبہ کی گھنڈانی  
سازش کو ناکام بنانے کا سہرا بھی آخر انھی کے سر رہا۔  
"سہرا! محمود، فاروق اور فرزاد کے منہ سے کھوئے کھوئے  
انداز میں نکلا۔

"ہاں سہرا۔ یہ اگر مجھے تلاش نہ کر لاتے تو بھی سنٹر  
ایک طرح سے ختم ہی ہو گیا تھا۔ اپنے بعد مجھے ایسا  
کوئی آدمی سوائے داؤد صاحب کے نظر نہیں آتا، جو اسے  
چلا سکتا۔ لیکن پروفیسر داؤد صاحب کا اپنا الگ میدان ہے،  
خیر۔ میرے نہ ہونے کی صورت میں شاید انھیں ہی سنبھالنا  
پڑتا۔ بہر حال دشمنوں نے وار تو خوب کیا۔  
"آخر وہ ولہ کیا تھا؟

"وہی بتانے چلا ہوں۔ مجھے ایک روز رات کے وقت  
ایک فون ملا۔

"فون۔ کس کا فون؟ وہ سب ایک ساتھ بولے۔

## اے قوم

"جی اے فون! ہمارے ملک کے وزیر اعظم صاحب کا فون۔  
"اوہ اوہ بولے۔

"فون پر انھوں نے مجھے حکم دیا کہ میں فوراً ان سے  
ملوں۔ میں ان کے پاس پہنچا۔ انھوں نے مجھے بٹھایا  
اور ایک عجیب بات کہی۔ میں نے اپنی زندگی میں اس  
سے زیادہ عجیب بات کبھی نہیں سنی ہوگی۔ اور شاید  
نہ آئندہ زندگی میں سنوں گا اور وہ بات یہ تھی کہ  
انامک ازجی سنٹر کو بند کر دیا جائے۔ میں یہ سن کر  
دھک سے رہ گیا۔ میں نے ان سے کہا۔ سر! یہ آپ  
کی فرما رہے ہیں۔ آپ جانتے ہیں، انامک ازجی سنٹر  
کے بند کرنے کا مطلب۔ شارجتان ہمیشہ کے لیے ہمارا  
سرپرست ہو جائے گا۔ انٹارجہ تو پہلے ہی مسلط  
ہے۔ لیکن شارجتان تو عملی طور پر ہم پر قبضہ کرے

گا اور وہ قبضہ بیگال کی مدد سے کرے گا۔ ان لوگوں کو اگر خون ہے تو ہمارے اٹامک انرجی سنٹرے۔ میں نے یہ الفاظ ٹرپ کر کے۔ لیکن میرے الفاظ کا ان پر کوئی اثر نہ ہوا۔ مسکرا کر بولے۔ لیکن میں کیا کروں۔ انٹارجر نے مجھے دھمکی دی ہے کہ اگر میں نے ایسا نہ کیا تو وہ میری حکومت کا تختہ الٹ دے گا۔ میں حکومت کس طرح چھوڑ دوں۔ یہ سن کر میں نے کہا۔ آپ یہ بات اخبارات میں شائع کرا دیں۔ انھوں نے بھرپور انداز میں انکار کیا اور کہنے لگے۔ اس طرح تو میرا تختہ فوری طور پر الٹ دیا جائے گا۔ میں آپ کو حکم دیتا ہوں۔ سنٹر فوری طور پر بند کر دیا جائے۔ "او کے سر: یہ کڑ کر میں اٹھ کھڑا ہوا اور گھر چلا گیا میرے دل و دماغ میں آندھیاں پھیل رہی تھیں۔ آخر میں نے صدر صاحب کو فون کیا اور ان سے ملاقات کے لیے وقت مانگا اور یہ بھی بتایا کہ بہت اہم کام ہے۔ انھوں نے اسی وقت بلا لیا اور میں گھر سے نکلا، لیکن میری کار کو بے کار کر کے مجھے اغوا کر لیا گیا۔ پھر مجھے کچھ یاد نہیں کہ میرے ساتھ کیا کیا کچھ کیا گیا۔ کہاں کہاں رکھا گیا۔ غالباً وہ مجھے مسلسل

بے ہوش رکھتے تھے۔ اور میری برین واشنگ میں مصروف رہتے تھے۔ یہ ہے میری کہانی۔"

اتنا کہ کر عبدالقادر صاحب خاموش ہو گئے۔ اب سب کی نظریں وزیر اعظم پر جمی تھیں۔

"یہ بات بالکل غلط ہے۔ الزام ہے۔ میرے خلاف ایک سوچی سمجھی سازش ہے۔ اور یہ سازش عبدالقادر اور انپیکٹر جمشید نے مل کر ترتیب دی ہے۔ وہ بولے۔

"ہم جانتے تھے۔ آپ کا جواب یہی ہو گا، لیکن سر شاید آپ ایک بات نہیں جانتے۔ انپیکٹر جمشید نے کہا۔

"اور وہ کیا؟"

"یہ کہ۔ میں کبھی کوئی کچا کام نہیں کرتا۔ فاروق اسے لے آؤ۔"

جلد ہی فاروق گیا اور ایک شخص کو لیے اندر داخل ہوا، سب کی نظریں اس پر جم گئیں:

"یہ کون ہے؟ وزیر اعظم نے مز بتایا۔

"عبدالقادر صاحب کے گھر کا ملازم۔ جوان کے اغوا کیے جانے کے ساتھ ہی غائب ہو گیا تھا، لیکن میں نے اسے بھی ڈھونڈ نکالا تھا۔ اسی نے آپ کو اطلاع دی تھی کہ ڈاکٹر صاحب صدر صاحب سے ملنے جا رہے

ہیں اور آپ نے یا آپ کے کسی کارکن نے اسے اس لیے اس گھر میں داخل کر دیا تھا، تاکہ آپ کو اس قسم کی اطلاعات مل سکیں۔  
 ہوں! تو یہ بات ہے! کمانڈر انچیف بولے۔

”جی ہاں! اس ملازم کا بیان یہی ہے۔ کہ اسی نے وزیراعظم کو یہ خبر سنا کر ہوشیار کیا تھا کہ عبدالقادر صاحب صدر صاحب سے ملنے جا رہے ہیں۔ آپ کے ہاں سے آتے ہی۔ صدر صاحب سے ملاقات بلا وجہ نہیں ہو سکتی تھی۔ لہذا آپ جان گئے کہ ڈاکٹر صاحب کیا بتانے جا رہے ہیں۔ چنانچہ انھیں فوری طور پر آپ نے لاتے میں سے ہی غائب کروا دیا اور پھر انشارج بھجوا دیا۔ آپ ملک کے وزیراعظم ہیں۔ آپ کے لیے جہلا یہ کام کرانا کیا مشکل تھا۔ اور انشارج ایسے آدمی کو جہلا کیوں نہ قبول کرتا۔ بس یہ ہے سکل کہانی۔ اب آپ جائیں۔ آپ لوگوں کا کام جانے۔ انھوں نے کہا، پھر جلدی سے بولے:

خبردار! کوئی اپنی جگہ سے حرکت نہیں کرے گا۔

وزیراعظم صاحب اگر اب بھی اپنی صفائی میں کچھ کنا چاہتے ہیں تو کہہ سکتے ہیں۔ ہم ان کی بات سننے کے لیے

تیار ہیں۔“

”یہ میرے خلاف سازش ہے۔ میں تو یہی کہوں گا۔“  
 ”تب آپ عدالت میں اس سازش کو ثابت کر دیں، آپ کو اجازت ہوگی۔ کمانڈر انچیف بولے۔  
 ”کیا مطلب؟“ وزیراعظم نے چونک کر کہا۔  
 ”مطلب یہ کہ اب آپ اپنے عہدے سے استعفیٰ لکھ دیں۔ یہی آپ کے حق میں بہتر رہے گا۔“  
 ”یہ۔۔۔ یہ آپ کیا کہ رہے ہیں۔ میں ملک میں عام انتخابات کے ذریعے وزیراعظم بنا ہوں۔ عوام کا منتخب کردہ وزیراعظم ہوں۔“

”ہاں! لیکن آپ کو یہ حق نہیں پہنچتا کہ ملک اور قوم کا سودا کر ڈالیں۔ اٹامک انرجی پلانٹ بند کرانے کا آپ کیا حق رکھتے ہیں۔ آپ ہمارے ملک کے وزیراعظم ہیں، انشارج کے ملازم نہیں ہیں۔ کمانڈر انچیف بولے۔  
 ”میں اپنی کابینہ سے مشورہ کر کے فیصلہ کروں گا۔“  
 ”نہیں۔ یہ فیصلہ آپ کو نہیں کرنا ہوگا۔ کمانڈر انچیف نے کہا۔

”افسوس! میں ایسا نہیں کر سکتا۔“

”اس صورت میں آپ کو حراست میں لیا جا سکتا ہے۔“



”کیا۔ یہ آپ کیا کر رہے ہیں؟“

”اور آپ پروفیسر عبدالقادر صاحب کے اغوا کا مقدمہ چل سکتا ہے۔“

”آپ ہوش میں تو ہیں۔ کس سے بات کر رہے ہیں؟“  
وزیر اعظم نے کہا۔

”اپنے ملک کے وزیر اعظم سے۔ جس نے ہمدردی ملک کے ایک اہم ترین آدمی کو اغوا کر کے انشاورج پہنچا دیا، جہاں ان کی برین واشنگ کی گئی۔ اور انہیں بے چارگی میں مبتلا کرنے کا سبب بنے۔ اور یہ سب انہوں نے صرف اس لیے کیا کہ وہ اس ملک کے وزیر اعظم رہ سکیں۔ انہیں تو انشاورج کو یہ جواب دینا چاہیے تھا کہ میری وزارت رہے یا نہ رہے۔ میں اٹانک انرجی سنٹر بند نہیں کروں گا۔ اس میں کام جاری رہے گا۔“  
کمانڈر انچیف نے کہا۔

وزیر اعظم کے منہ سے کوئی لفظ نہ نکل سکا۔ ان کا سر جھک گیا۔ کتنی ہی دیر وہ سر جھکاتے بیٹھے رہے۔  
آخر بولے :

”مجھے افسوس ہے۔ میں شرمندہ ہوں۔ واقعی میں نے بہت بڑی غلطی کی۔ آئندہ میں ایسی کوئی غلطی نہیں

کروں گا۔ انشاورج کیا۔ اس کا باپ بھی کہے۔ میں دباؤ میں نہیں آؤں گا۔ مجھے کام کرنے کا موقع دیا جائے۔“

”نہیں۔ اب آپ کو موقع نہیں دیا جا سکتا۔ آپ کے لیے صرف اور صرف ایک ہی راستا ہے۔ اور وہ یہ کہ آپ استعفیٰ لکھ دیں۔ ورنہ آپ کو گرفتار کر لیا جائے گا اور آپ پر مقدمہ چلے گا۔ یہ مقدمہ انپکٹر جمشید عدالت میں لڑیں گے اور اپنے خاص انداز میں ثبوت پیش کریں گے۔ پھر یہ بات پوری دنیا میں پھیلے گی۔ اگر آپ اس بات کو پسند کرتے ہیں تو ہمیں بھی کوئی اعتراض نہیں۔“

”نہیں۔ نہیں۔ نہیں۔“

وہ چلائے اور پھر انہوں نے استعفیٰ لکھ دیا۔

”آپ وزیر اعظم ڈاؤس خالی کر کے اپنے گھر چلے جائیں۔ ملک میں نئے انتخابات کرائے جائیں گے۔“

ان کے منہ سے کوئی لفظ نہ نکل سکا۔ اٹھ کر کمرے سے نکل گئے۔ کوئی ان کے ساتھ باہر نہ گیا۔ کسی نے ان کے لیے ادب آداب کا کوئی طریقہ اختیار نہ کیا۔ ان کے جانے کے بعد کمانڈر انچیف بولے :

”آپ ملک میں صدر راج نافذ کر دیں۔ اور نئے انتخابات کا اعلان کر دیں۔“

”لیکن سر۔ کیا نئے انتخابات ہمارے ملک کا حل ہیں۔ انتخابات تو نہ جانے کتنی مرتبہ ہو چکے ہیں۔ یہ مغربی جمہوریت ہے۔ جو ان لوگوں نے صرف ہمارے ملک پر لاگو رکھی ہے۔ خود انشارجہ میں اس قسم کی جمہوریت نہیں ہے۔ آخر کیوں۔ انشارجہ میں انتخابات اس طرح کیوں نہیں ہوتے جس طرح وہ ہمارے ہاں کرانا پسند کرتا ہے۔ وہ اپنے ہاں اس طرح انتخابات کیوں نہیں کراتا۔ یا وہ ہمارے ہاں اس طرح انتخابات کراتے، جس طرح اپنے ہاں کراتا ہے۔ کبھی اے سلم قوم۔ اس بات پر غور کیا۔ جی نہیں۔ ہم نے غور کی عادت ترک کر دی ہے۔ ہمیں انشارجہ کی طرف سے جو اشارہ مل گیا، سو مل گیا۔ اسی پر عمل ہوتا ہے۔ اس کے سوا ہمیں کچھ بھی سمجھائی نہیں دیتا۔“ انپیکٹر جمشید جذباتی انداز میں کہتے چلے گئے۔

ایوان صدر میں گہرا سکوت طاری ہو گیا۔ آخر صدر صاحب بولے :

”یہ انپیکٹر جمشید نے بالکل نیا نقطہ اٹھایا ہے۔ ہم

اس پر ضرور غور کریں گے۔ میرا اپنا بھی خیال ہے کہ مغربی طرز کی یہ جمہوریت ہمارے ملک میں نہیں چل سکتی۔ بلکہ انپیکٹر جمشید کے مطابق تو یہ مغربی جمہوریت بھی نہیں ہے۔ یہ تو ان لوگوں نے ہمارے سروں پر مسلط کر رکھی ہے۔ خود اس سے بے نیاز ہیں۔ انشارجہ میں ملک کے صدر کا جب انتخاب ہوتا ہے نا۔ تو پوری قوم مل کر اس انتخاب میں حصہ لیتی ہے۔ صدرات کے لیے جتنے امیدوار کھڑے ہوتے ہیں، سب لوگ انھیں ووٹ ڈالتے ہیں اور اس طرح صدر منتخب ہو جاتا ہے۔ آخر ہمارے ہاں ایسا کیوں نہیں ہوتا۔ اس پر ضرور غور کیا جائے گا۔ بہر حال ہم سب انپیکٹر جمشید اور ان کے ساتھیوں کو سلام کرتے ہیں۔“

صدر صاحب کا لائق سلام کے انداز میں اٹھ گیا۔ اور پھر وہاں موجود سب لوگ واقفانہ سلام کے انداز میں ان کے لیے کھڑے ہو گئے اور ان کے ہاتھ پٹائیوں تک اٹھ گئے۔

”اے اے۔ یہ آپ کیا کر رہے ہیں۔ ن۔ ن۔ نہیں۔ نہیں۔ خدا کے لیے۔ ایسا نہ کریں۔“

انپیکٹر جمشید نے گہرا کر کہا اور پھر انہوں نے بوکھلاہٹ

کے عالم میں باہر کی طرف دوڑ لگا دی — ان کے ساتھیوں  
نے بھی ان کے پیچھے دوڑ لگا دی —  
انہوں نے اپنے پیچھے ہنسنے کی آوازیں سُنیں —

